

رِزْقِ حُلَالِ اسْخِ اثْرَاتِ



حضرت مولانا شاہ حکیم محمد منظر صاحب کاشم
— خلیفہ مجاز بیعت —

محل الشیخہ حضرت مولانا شاہ ابرار الحق صاحب

خانقاہ امدادیہ اشرفیہ گلشن اقبال کراچی



اپنے ایمان کو تازہ رکھیں!
گھر بیٹھے دینی اور اصلاحی مجالس کی براہ راست نشریات سنیں!

 **livemajlis**
(www.khanqah.org)

اس کے علاوہ جب چاہیں عالم اسلام کے نامور روحانی بزرگ
عارف باللہ حضرت مولانا شاہ حکیم محمد اختر صاحب رحمۃ اللہ علیہ
اور ان کے فرزند ارجمند
حضرت مولانا شاہ حکیم محمد مظہر صاحب رحمۃ اللہ علیہ
کے اصلاحی بیانات بھی سن سکتے ہیں۔

باخبر رہیں!

خانقاہ سے متعلق تازہ ترین اطلاعات اور اعلانات
اپنے موبائل پر فوراً وصول کریں!



@khanqahashrafia

لکھ کر F KHANQAHASHRAFIA

40404 پر SMS بھیجیں۔

رزق حلال اس کے اثرات

حضرت مولانا شاہ حکیم محمد منظر صاحب دامت برکاتہم
مہتمم جامعہ اشرف المدارس و مہتمم خانقاہ امدادیہ اشرفیہ

— فرزند —

شیخ العرب عارف باللہ محمد زبیر حضرت مولانا شاہ حکیم محمد منظر صاحب رحمہ اللہ

— خلیفہ مجاز بیعت —

محمی السنہ حضرت مولانا شاہ ابرار الحق صاحب رحمہ اللہ

ضروری تفصیل

وعظ: رزقِ حلال اور اس کے اثرات

واعظ: حضرت مولانا شاہ حکیم محمد مظہر صاحب دامت برکاتہم

ترتیبِ جدید: مولانا محمد یوسف حسین صاحب

اشاعت: ۲۸/ جمادی الثانیہ ۱۴۳۵ھ، مطابق ۲۸/ اپریل ۲۰۱۴ء

زیر اہتمام: شعبہ نشر و اشاعت، خانقاہ امدادیہ اشرفیہ، گلشن اقبال، کراچی

ناشر: کتب خانہ مظہری، گلشن اقبال، بلاک نمبر ۲، کراچی، پاکستان

تعداد: پانچ ہزار

ضروری اعلان

خانقاہ امدادیہ اشرفیہ کراچی حضرت مولانا شاہ حکیم محمد مظہر صاحب دامت کی اپنے ادارے کتب خانہ مظہری سے شائع کردہ تمام کتابوں کے متن کے اصلی ہونے کی ضمانت دیتا ہے۔ اس کے علاوہ کتب خانہ مظہری کی تحریری اجازت کے بغیر شائع ہونے والی کسی بھی تحریر کو حضرت مولانا شاہ حکیم محمد مظہر صاحب دامت سے منسوب نہیں سمجھا جائے گا۔



جو فیضِ طریقتِ تھائی ذات سے اختر
با صوتِ مظهر وہ درخشاں رہے گا



انتساب



احقر کی جملہ تصانیف و تالیفات

حضرت مولانا شاہ محمد احمد صاحب رحمہ اللہ

اور



محی السنہ حضرت مولانا شاہ ابراہیم الحق صاحب رحمہ اللہ

اور والد ماجد



شیخ العرب عارف باللہ مجدد زمانہ حضرت مولانا شاہ حکیم محمد اختر صاحب رحمہ اللہ



کی صحبتوں کے فیوض و برکات کا مجموعہ ہیں۔



محمد مظهر عفا اللہ تعالیٰ عنہ

مہتمم جامعہ اشرف المدارس و مہتمم خانقاہ امدادیہ ایشرفیہ

عنوان

- پیش لفظ..... ۷
- ذکر کردہ آیت کی پہلی تفسیر..... ۱۰
- ذکر کردہ آیت کی دوسری تفسیر..... ۱۰
- حضرت داؤد علیہ السلام کا اللہ تعالیٰ کے حضور اظہارِ تشکر..... ۱۰
- حضرت یوسف علیہ السلام کی معصیت پر مصیبت کو ترجیح..... ۱۱
- ذکر کردہ حدیث کی دلنشین تشریح..... ۱۳
- حضرت ابو بکر صدیق رضی اللہ عنہ کے فضائل و مناقب..... ۱۳
- حضرت ابو بکر صدیق رضی اللہ عنہ کا اصل نام اور سن ولادت..... ۱۴
- حضور صلی اللہ علیہ وسلم سے معیت کی ابتداء..... ۱۵
- بحیرا راہب کی طرف سے نیابتِ عظمیٰ کی بشارت..... ۱۶
- حضرت ابو بکر صدیق رضی اللہ عنہ کے لیے ایک اور بشارتِ عظمیٰ..... ۱۷
- حضرت ابو بکر صدیق رضی اللہ عنہ کی چار پستیں صحابی تھیں..... ۱۷
- حضرت ابو بکر رضی اللہ عنہ کا نسب مبارک..... ۱۸
- حضرت ابو بکر صدیق رضی اللہ عنہ کے اعمال..... ۱۸
- اعمال کی کمیت و کیفیت اور اس کا مدار..... ۱۸
- حضرت ابو بکر صدیق رضی اللہ عنہ کا حضور صلی اللہ علیہ وسلم سے کمالِ عشق و محبت..... ۱۹
- لفظ صحابی کی تشریح..... ۲۰
- حضرت ابو بکر صدیق رضی اللہ عنہ کی صحابیت کے منکر کا حکم..... ۲۰
- غزوہ تبوک اور حضرت ابو بکر رضی اللہ عنہ کا انفاق فی سبیل اللہ..... ۲۱
- حضور اکرم صلی اللہ علیہ وسلم کا اندازِ سوال..... ۲۱
- حضرت ابو بکر رضی اللہ عنہ کا حضرت بلال حبشی رضی اللہ عنہ کو آزاد کرانا..... ۲۱
- اکل حرام پر وعید..... ۲۳
- صدیق اکبر رضی اللہ عنہ کی حرام مال سے احتیاط..... ۲۴
- امام شافعی رحمہ اللہ کا استنباط..... ۲۵
- رزق حرام کے دیگر عبادتوں پر اثرات..... ۲۶

- ۲۸.....ورلڈ بینک اور آئی ایم ایف کی حقیقت
- ۲۸.....ایک بھانجے و سات ماموؤں سے ورلڈ بینک و عوام کی تمثیل
- ۲۹.....بھانجے کا ماموؤں کے لئے ضیافت کا اہتمام
- ۲۹.....گھوڑے کے کھانے میں سونے کے سکے ملا دیے
- ۲۹.....ماموؤں کا گھوڑا خریدنے کا مطالبہ
- ۳۰.....گھوڑا بے کار نکلا
- ۳۱.....بھانجے کی دو خرگوشوں کے ذریعے دھوکہ دہی
- ۳۱.....خرگوش کے ذریعے پیغام رسانی کا جھوٹا دعویٰ
- ۳۱.....ماموؤں نے خرگوشوں کو بھاری داموں خرید لیا
- ۳۲.....خرگوش بے کار نکلا
- ۳۲.....ماموؤں کا شور و غل اور غصہ
- ۳۳.....بھانجے کی نئی چال
- ۳۴.....بھانجے نے بیوی کے گلے پر پٹھری پھیر دی
- ۳۴.....چھری سے بیوی دوبارہ زندہ ہو گئی
- ۳۴.....ماموؤں نے قیمتی چھری خرید لی
- ۳۴.....ساتوں ماموؤں کی بیویاں مر گئیں
- ۳۵.....ماموؤں بھانجے کو قتل کرنے کے لئے نکل پڑے
- ۳۵.....بھانجے نے ماموؤں کی ناک کاٹ ڈالی
- ۳۶.....ماموؤں نے بھانجے کو بورے میں بند کر دیا
- ۳۶.....بھانجے کے بجائے چرواہے کو کنویں میں ڈال دیا
- ۳۶.....سب ماموؤں کنویں میں گر کر مر گئے
- ۳۷.....حاصل تمثیل
- ۳۷.....سود کی تعریف
- ۳۸.....”سود خوری“ قرآن وحدیث کی روشنی میں
- ۴۲.....حرام طریقے سے مال کمانے کا انجام
- ۴۳.....دھوکہ دہی کے بارے آپ ﷺ کا ارشاد

- ۴۴..... تجارت میں امام ابوحنیفہ رحمۃ اللہ علیہ کی احتیاط
- ۴۵..... حجاج کی حرام مال سے بزرگوں کی دعوت
- ۴۵..... رزق حلال کی برکات و ثمرات
- ۴۹..... گانا دل میں نفاق پیدا کرتا ہے
- ۵۰..... رزق حلال اور سو (۱۰۰) مسائل کا استنباط
- ۵۱..... کھانے کے آداب اور ہماری لاپرواہی
- ۵۳..... اب اس راستے سے نہ گزرنا
- ۵۳..... ناچنا شیطانی فعل ہے
- ۵۴..... نیک تاجر کی فضیلت
- ۵۵..... برکت کی تعریف
- ۵۵..... اطمینان قلب کا ذریعہ مال و دولت نہیں ہے
- ۵۶..... ”حقیقی مال“ کون سا ہے؟
- ۵۷..... حرام مال کی نحوست
- ۵۷..... اصحاب صفہ کے مجاہدات اور شکر خداوندی
- ۵۸..... دنیوی و اخروی عیش و آرام میں فرق
- ۵۹..... مدارِ نجات فضائل پر نہیں، مسائل پر ہے

نقشِ قدمِ نبی صلی اللہ علیہ وسلم کے ہیں حُسنِ راستے
اللہ سے ملاتے ہیں سُنّت کے راستے

شَيْخُ الْعَرَبِ عَارِفُ الْمَدِينَةِ زِيَادَةُ
حَضْرَتُ مَوْلَانَا شَاهِ حَكِيم مُحَمَّدٌ سَلَامٌ خَلْفَةُ

پیش لفظ

رسول اللہ ﷺ نے جس اسلامی معاشرہ کی تشکیل فرمائی اس کی یہ امتیازی خصوصیت تھی کہ ایک مسلمان سے دوسرے مسلمان کو تکلیف پہنچنا تو درکنار، ہر ایک دوسرے کی راحت و رسانی کی فکر میں رہتا تھا حتا کہ اللہ تبارک و تعالیٰ نے قرآن میں ان کی مدح سرائی فرمائی کہ صحابہ کرام رضوان اللہ علیہم اجمعین خود ضرورت مند ہونے کے باوجود اپنے مسلمان بھائی کو ترجیح دیتے تھے۔ چنانچہ ایک غزوہ کے موقع پر چند صحابہ رضوان اللہ علیہم اجمعین حالت نزع میں تھے، پیاس کی شدت تھی لیکن اس عالم میں بھی ان میں سے ہر ایک دوسرے کو پانی پلانے کی طرف اشارہ کر رہا تھا، یہی وہ ایثار اور جہزہ قربانی تھا جس کے باعث اللہ تعالیٰ نے ان پر آفاق عالم میں فتوحات کے دروازے کھول دیے اور دیکھتے ہی دیکھتے کئی لاکھ مربع میل تک اسلامی سلطنت کا دائرہ وسیع ہو گیا۔

اسی طرح حضور اکرم ﷺ کے تربیت یافتہ یہی صحابہ کرام رضوان اللہ علیہم اجمعین جب بغرض تجارت دنیا کی مختلف تجارتی منڈیوں میں پہنچے تو ان کی سچائی، دیانت داری اور عہد و پیمان کی پاسداری دیکھ کر لوگ جوق در جوق اسلام میں داخل ہوئے اور مورخین یہ لکھنے پر مجبور ہو گئے کہ اسلام تلوار سے نہیں، اخلاق و عملی کردار سے پھیلا ہے۔

اگر غور کیا جائے تو صحابہ کرام رضوان اللہ علیہم اجمعین کے اس بے مثال جذبہ قربانی اور حد درجہ معاملات کی اس صفائی میں یہی فکر کار فرما تھی کہ باہمی معاملات میں اپنے مسلمان بھائی کی نفع رسانی مقدم ہو اور اللہ تعالیٰ کے عطا کردہ رزق پر قناعت اختیار کی جائے جبکہ کسی بھی قسم کے حرام و مشتبہ مال سے احتراز کیا جائے۔

آج جبکہ سودی اور استحصالی نظام سے مغربی دنیا از خود تنگ آچکی ہے اور اس سے نکلنے کی کوشش میں ہے، اسلامی دنیا اس نظام کو اپنے اوپر مسلط کر رہی ہے بلکہ اس نظام کو روک کر لاکر ورلڈ بینک اور آئی ایم ایف کے قرضوں تلے اپنا استحکام اور سالمیت کا سودا کرنے



کے درپے ہیں، جبکہ اس کے اپنے دامن میں اسلام کا وہ ابدی نظام حیات موجود ہے جس میں قوموں کی ترقی کا راز مضمر ہے۔

ان ناگفتہ بہ حالات میں زیرِ نظر وعظ ”رزقِ حلال اور اس کے اثرات“ شیخ العرب والجم عارف باللہ حضرت مولانا شاہ حکیم محمد اختر صاحب رحمۃ اللہ علیہ کے فرزند ارجمند و خلف الرشید حضرت مولانا شاہ حکیم محمد مظہر صاحب دامت برکاتہم کا ایک نہایت مفید اور عام فہم وعظ ہے جس میں انہوں نے قرآنی آیات، احادیثِ مبارکہ، بزرگوں کے اقوال اور حکایات و ضرب الامثال سے نہ صرف یہ کہ رزقِ حلال و کسبِ حلال کی اہمیت کو اجاگر کیا ہے بلکہ سود سمیت تمام حرام ذرائع آمدنی کے سدباب پر بھی مفصل کلام فرمایا ہے۔

دعا ہے کہ اللہ تعالیٰ اس وعظ کو نافع عام و خاص فرمائے اور واعظ و مرتب سمیت سب کے لئے ذریعہ نجات بنائے، آمین۔

شعبہ نشر و اشاعت

خانقاہ امدادیہ اشرفیہ

مومن جو فداش کفِ پائے نبی ہو
ہو زیرِ قدم آج بھی عالم کا خزینہ
گر سنتِ نبوی کی کمرے پیروی مہت
طوفان سے نکل جا تیرا پھر اس کا سفینہ

سَيِّدُ الْعَرَبِ وَالْجَمْعِ عَارِفُ الْمَوْلَى مُحَمَّدٌ زَيْنُ الْعَمَلِ

حضرت مولانا شاہ حکیم محمد اختر صاحب رحمۃ اللہ علیہ



بِسْمِ اللَّهِ الرَّحْمَنِ الرَّحِيمِ

رِزْقِ حَلَالِ اور اس کے اثرات

اَلْحَمْدُ لِلّٰهِ وَكَفَى وَسَلَامٌ عَلَى عِبَادِهِ الَّذِيْنَ اصْطَفٰی اَمَّا بَعْدُ
فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ۝ بِسْمِ اللّٰهِ الرَّحْمٰنِ الرَّحِيْمِ ۝
يٰۤاَيُّهَا الَّذِيْنَ اٰمَنُوْا كُلُوْا مِنْ طَيِّبٰتِ مَا رَزَقْنٰكُمْ
وَاشْكُرُوْا لِلّٰهِ اِنْ كُنْتُمْ اِيَّاهُ تَعْبُدُوْنَ ﴿۱۶۷﴾
عَنْ أَبِي بَكْرٍ الصِّدِّيقِ رَضِيَ اللَّهُ عَنْهُ قَالَ، قَالَ النَّبِيُّ صَلَّى اللَّهُ عَلَيْهِ وَسَلَّمَ
لَا يَدْخُلُ الْجَنَّةَ جَسَدٌ غَدِيَ بِأَحْرَامٍ أَوْ كَمَا قَالَ النَّبِيُّ صَلَّى اللَّهُ عَلَيْهِ
وَسَلَّمَ، صَدَقَ اللَّهُ الْعَظِيمُ، وَصَدَقَ رَسُولُهُ النَّبِيُّ الْكَرِيمُ^۱
اللہ تعالیٰ کا قرآن مجید میں ارشاد ہے:

اے ایمان والو! جو پاکیزہ چیزیں ہم نے تمہیں رزق کے طور پر عطا کی ہیں، ان میں سے
(جو چاہو) کھاؤ، اور اللہ کا شکر ادا کرو، اگر واقعی تم صرف اسی کی بندگی کرتے ہو۔^۲
علامہ آلوسی السید محمود بغدادی رحمۃ اللہ علیہ نے طیبیت کی دو تفسیریں فرمائی ہیں:

۱۔ سورۃ البقرۃ: ۱۶۷

۲۔ مشکوٰۃ المصابیہ: ۱/۲۳۳، مکتبہ: قدیمی کتب خانہ

۳۔ آسان ترجمہ قرآن: ۱/۱۱۵

ذکر کردہ آیت کی پہلی تفسیر

آمِ مِنْ مُسْتَلَذَّاتٍ یعنی میری عطا کردہ نعمتوں میں سے جو مرغوب اور لذیذ ہیں، ان میں سے کھاؤ۔

ذکر کردہ آیت کی دوسری تفسیر

دوسری تفسیر صاحب روح المعانی نے یہ بیان فرمائی ہے کہ اَوْ مِنْ حَلَالٍ اس میں مِنْ بیانِیہ ہے، مراد یہ ہے کہ رزق حلال میں سے کھاؤ، حرام کے قریب بھی نہ جاؤ۔ معلوم ہوا کہ کھانے میں مرغوب اور لذیذ نعمتوں کا استعمال کرنا شریعت میں ممنوع نہیں بلکہ مطلوب ہے، لیکن شرط یہ ہے کہ وہ حلال ہو اور اس میں حرام کا شائبہ تک نہ ہو کیوں کہ حرام کا ایک لقمہ کھانے سے چالیس دن کی نمازیں قبول نہیں ہوتیں۔

اور صرف نعمتوں کے کھانے کی حد تک محدود نہ رہو بلکہ وَاشْكُرُوا لِلّٰهِ یعنی اللہ تعالیٰ کی نعمتوں کا شکر بھی ادا کرو کیوں کہ لَیْسَ شُكْرُكُمْ لَا یُذِیْدَنَّكُمْ اگر تم میری عطا کردہ نعمتوں کا شکر بجالاؤ گے تو میں ضرور بضرور تمہارے لیے ان میں اضافہ اور زیادتی کروں گا۔

حضرت داؤد علیہ السلام کا اللہ تعالیٰ کے حضور اظہارِ تشکر

علامہ قرطبی رحمۃ اللہ علیہ تفسیر قرطبی میں نقل فرماتے ہیں کہ: وَحِیْ عَنْ دَاوُدَ عَلَیْهِ السَّلَامُ اَنَّهُ قَالَ کہ داؤد علیہ السلام کے متعلق یہ بیان کیا گیا ہے کہ انہوں نے فرمایا:

أَيُّ رَبِّ كَيْفَ أَشْكُرُكَ وَشُكْرِي لَكَ نِعْمَةٌ مُجَدِّدَةٌ مِنْكَ عَلَيَّ ۝

کہ اے رب! میں تیرا شکر کیسے بجالاؤں کہ میرا ہر دفعہ تیرا شکر کرنا ایک مستقل نئی نعمت ہے۔
یعنی نعمت پر شکر کی توفیق بھی ایک نعمت ہے۔ جس کا شکر واجب ہے۔ پھر دوبارہ شکر کی توفیق ایک
اور نئی نعمت ہے، جس پر از سر نو شکر ضروری ہے، لہذا اے اللہ! آپ کی لازوال نعمتوں کے شکر
کا حق بھلا کیسے ادا ہو سکتا ہے؟

تو اللہ تعالیٰ نے اس کے جواب میں فرمایا کہ:

يَا دَاوُدُ اَلْآنَ شَكَرْتَنِي

اے داؤد (علیہ السلام)! اب تو نے میرے شکر کا حق ادا کر دیا۔

حضرت یوسف علیہ السلام کی معصیت پر مصیبت کو ترجیح

جب حضرت یوسف علیہ السلام کو مصر کی عورتوں کی جانب سے گناہ کی دعوت دی گئی اور گناہ
پر آمادہ نہ ہونے پر جیل بھیج دیے جانے کی دھمکی دی گئی تو حضرت یوسف علیہ السلام نے فرمایا:

رَبِّ السَّجْنِ أَحَبُّ إِلَيَّ مِمَّا يَدْعُونَنِي إِلَيْهِ ۚ

کہ اے میرے پروردگار! مصر کی عورتیں مجھے گناہ کی طرف دعوت دے رہی ہیں، میں اس کے
مقابلے میں جیل خانہ زیادہ محبوب رکھتا ہوں۔ مجھ پر جتنی بڑی مصیبت ٹوٹ پڑے منظور ہے مگر
ایک لمحہ اور ایک سانس بھی آپ کی نارا ضگی مجھے برداشت نہیں۔

حضرت والد صاحب رحمۃ اللہ علیہ نے فرمایا کہ میرے مرشدِ اوّل حضرت شاہ عبد الغنی
پھولپوری رحمۃ اللہ علیہ فرماتے تھے کہ آہ! جس کے راستے کے خار اور کانٹے محبوب ہوں اس کے گلستان کا
کیا عالم ہو گا؟ اللہ اکبر!

۵۔ ذکرہ القرطبی فی تفسیر آیۃ لئن شکرتم لأزیدنکم: ۹/۲۲۳، مطبوعہ دار احیاء التراث، بیروت

۶۔ سورۃ یوسف: ۳۳

ایک بزرگ کو کسی موذی جانور نے کاٹ لیا، بہت اذیت میں مبتلا تھے، ایک شخص نے پوچھا کہ کیا حال ہے؟ فرمایا کہ الحمد للہ مصیبت میں گرفتار ہوں معصیت میں نہیں۔

اسی لیے دال روٹی کھالو، چٹنی کے ساتھ روٹی کھالو مگر سود و حرام کے مال سے بچو، امید رکھو اللہ تعالیٰ دال روٹی میں وہ سکون اور راحت عطا فرمائیں گے جو حرام کے متلجن میں نہیں ملے گا۔

جمادے چند دادم جاں خریدم

بجھ اللہ عجب ارزاں خریدم

ارے! اللہ تعالیٰ کو پانے کے لیے کیا دیا؟ چند ڈھیلے اور پتھر ہی تو دیے ہیں لیکن مقابلے میں کیا ملا؟ اللہ کی محبت اور خشیت۔ کوئی شک نہیں کہ بہت ہی سستا سودا ہے، بس تھوڑی سی استعمال ہمت کی ضرورت ہے۔

آگے اللہ تعالیٰ فرماتے ہیں اِنْ كُنْتُمْ اِيَّاكَ تَعْبُدُونَ کہ اگر تم اپنے رب کے عبادت گزار بندے ہو آمی و اشکروا لله لِاَنَّكُمْ تَخْصُمُونَهُ بِالْعِبَادَةِ، صاحب روح المعانی علامہ سید محمود بغدادی رحمۃ اللہ علیہ فرماتے ہیں کہ اس سے مراد یہ ہے کہ اسی کا شکر ادا کرو کیوں کہ تم (مؤمنین) ہی اس کی عبادت کے لیے خاص ہو، گویا بندگی کا تقاضا یہ ہے کہ اپنے خالق حقیقی کا شکر ادا کیا جائے اور ناشکری سے بچا جائے کیوں کہ وَلَئِنْ كَفَرْتُمْ اِنَّ عَذَابِي لَشَدِيدٌ اگر تم ناشکری کرو گے تو خوب سمجھ لو کہ میرا عذاب بہت شدید ہے۔

اس موقع پر صاحب روح المعانی نے ایک حدیث قدسی نقل کی ہے، فرماتے ہیں من حدیث ابی الدرداء مرفوعاً کہ حضرت ابو درداء رضی اللہ عنہ نے یہ حدیث مرفوعاً روایت کی ہے:

اِنِّیْ وَالْاِنْسَ وَالْجِنَّ فِیْ نَبَاٍ عَظِیْمٍ، اَخْلُقُ
وَيَعْبُدُ غَیْرِیْ وَاَرْزُقُ وَيَشْكُرُ غَیْرِیْ

۷ تفسیر روح المعانی: ۱/۲۳۹ دار الکتب العلمیۃ بیروت، شعب الایمان: ۳۱۰/۶ (۲۳۳)

بلاشبہ میرے اور انسانوں و جنات کے درمیان ایک بہت بڑا معاملہ ہے،
(جسے عموماً معمولی بات سمجھی جاتی ہے) وہ یہ کہ پیدا میں کرتا ہوں اور وہ
عبادت کسی اور کی کرتا ہے، اور رزق میں دیتا ہوں اور شکر کسی اور کا ادا کرتا ہے۔

اسی طرح ایک آیت میں ارشاد باری تعالیٰ ہے کہ **أَفَرَأَيْتَ مَنِ اتَّخَذَ إِلَهَهُ هَوَاهُ**ؕ جلا دیکھا آپ
نے اس شخص کو جس نے اپنی خواہشاتِ نفسانی کو اپنا خدا بنا رکھا ہے۔ یعنی جب کبھی اللہ کے حکم اور
نفسانی خواہش آمنے سامنے اور مد مقابل ہوتے ہیں تو وہ اللہ کا حکم چھوڑ کر نفسانی خواہش پر عمل
پیرا ہو جاتا ہے اور اللہ کے حکم کو پس پشت ڈال دیتا ہے۔

ذکر کردہ حدیث کی دلنشین تشریح

حضور اکرم ﷺ کے مجموعہ احادیث میں سے جو حدیث آپ حضرات کے سامنے ذکر
کی گئی ہے وہ حضور اکرم ﷺ کے سب سے مقرب اور سب سے زیادہ صحبت یافتہ و فیض یافتہ صحابی
حضرت ابو بکر صدیق رضی اللہ عنہ سے مروی ہے۔

حضرت ابو بکر صدیق رضی اللہ عنہ کے فضائل و مناقب

حضرت ابو بکر صدیق رضی اللہ عنہ وہ صحابی ہیں جن کے بارے میں حضور اکرم ﷺ نے
ارشاد فرمایا:

خَيْرُ الْخَلَائِقِ بَعْدَ الْأَنْبِيَاءِ بِالْتَّحْقِيقِ أَبُو بَكْرٍ الصِّدِّيقُؓ

یعنی تمام انبیاء کے بعد مخلوقات میں سب سے زیادہ افضل شخصیت بلا شک و شبہ حضرت
ابو بکر صدیق رضی اللہ عنہ کی ہے۔ یہ مرتبہ حضرت ابو بکر صدیق رضی اللہ عنہ کو اس لیے ملا کہ حضرت ابو بکر

۱۔ سورۃ الحجۃ: ۲۳

۲۔ مؤطا امام محمد: ۳۲/۱

صدیق رضی اللہ عنہ نے حضور اکرم ﷺ کی سب سے زیادہ صحبت اٹھائی، حتیٰ کہ حضور اکرم ﷺ کے ”یارِ غار و مزار“ کہلائے، یعنی زندگی میں تو ہر قدم پر آپ ﷺ کے ساتھ رہے ہی، لیکن اس دنیا سے چلے جانے کے بعد بھی آپ ﷺ کے ساتھ روضہ رسول کے احاطہ میں آرام فرماہیں اور پھر روزِ محشر بھی آپ علیہ السلام کے ساتھ ہوں گے اور جنت میں بھی ہمیشہ ہمیشہ کے لیے حضور اکرم ﷺ کی معیت میں رہیں گے۔

گویا حضرت ابو بکر صدیق رضی اللہ عنہ کو حضور اکرم ﷺ کی سب سے زیادہ صحبت کی برکت سے دنیا و آخرت کی عظیم الشان دولت نصیب ہوئی اور وہ ہے حضور اکرم ﷺ کی ہمیشہ ہمیشہ کی معیت۔

اس سے یہ ثابت ہوا کہ جو شخص دنیاوی زندگی میں جن لوگوں کی صحبت و معیت اختیار کرے گا، قیامت کے دن بھی انہیں میں سے اٹھایا جائے گا اور انہیں کے ساتھ اس کا حشر ہو گا اور جنت و دوزخ کا فیصلہ بھی اسی بنیاد پر ہو گا۔

چنانچہ جو شخص مرنے کے بعد جنت کا مستحق بننا چاہتا ہے وہ اللہ والوں کی صحبت اختیار کرے کیوں کہ جب اللہ والے جنت میں جائیں گے تو وہ لوگ بھی ان شاء اللہ تعالیٰ ان لوگوں کی معیت میں ہوں گے جنہوں نے دنیا میں ان کی صحبت اٹھائی ہوگی اور جتنی صحبت اٹھائی ہوگی اتنا ہی قرب اور معیت بھی نصیب ہو گا۔

حضرت ابو بکر صدیق رضی اللہ عنہ کا اصل نام اور سن ولادت

روایات میں ہے:

وَكَانَ اسْمُهُ عَبْدُ اللَّهِ وَلَدَ بَعْدَ الْفِيلِ بِثَلَاثِ سِنِينَ^۱

کہ حضرت ابو بکر صدیق رضی اللہ عنہ کا نام عبد اللہ تھا اور وہ واقعہ فیل کے تین سال بعد پیدا ہوئے۔ جب کہ واقعہ فیل ۵۷۸ عیسوی میں ہوا اور اسی سال حضور اکرم ﷺ دنیا میں تشریف لائے،

^۱ اسد الغابۃ: ۳/ ۳۸ (۳۰۶۶) المكتبة المعروفة، کوئٹہ

اس اعتبار سے حضور اکرم ﷺ اور حضرت ابو بکر صدیق رضی اللہ عنہ کی عمروں میں صرف ڈھائی سے تین سال کا فرق ہے۔

نیز راوی فرماتے ہیں:

وَكَانَ مِنْ كِبَارِ الصَّحَابَةِ الَّذِينَ حَفِظُوا الْقُرْآنَ كُلَّهُ^۱

یعنی حضرت ابو بکر صدیق رضی اللہ عنہ ان اکابر صحابہ میں سے تھے، جن کے قلب مبارک میں اللہ سے والناس تک مکمل ذخیرہ قرآن محفوظ تھا،

وَلَمْ يُفَارِقْهُ فِي الْجَاهِلِيَّةِ وَلَا فِي الْإِسْلَامِ^۲

یعنی حضرت ابو بکر صدیق رضی اللہ عنہ نے حضور اکرم ﷺ کی اتنی زیادہ صحبت اٹھائی کہ نہ تو زمانہ جاہلیت میں حضور اکرم ﷺ سے جدا ہوئے اور نہ ہی زمانہ اسلام میں حضور اکرم ﷺ کا ساتھ چھوڑا،

وَكَانَ إِسْلَامُهُ لِسَبَبِ الْوَجْهِ^۳

اسی طرح ان کا اسلام لانا بھی وجہی کے بسبب تھا یعنی اللہ تعالیٰ نے حضرت ابو بکر صدیق رضی اللہ عنہ کے اسلام لانے سے قبل ہی حضور اکرم ﷺ کو بذریعہ وجہی بشارت عطا فرمادی تھی کہ میں آپ کو ایک ایسا ساتھی و صحابی عنایت کرنے والا ہوں جو اشاعت و تبلیغ دین میں آپ کا عظیم الشان مدد و معاون ہو گا۔

حضور ﷺ سے معیت کی ابتداء

جب حضرت ابو بکر صدیق رضی اللہ عنہ کی عمر اٹھارہ سال کی ہوئی تو حضور اکرم ﷺ کی عمر مبارک بیس سال تھی، اسی وقت مصاحبت و معیت کا آغاز ہوا،

۱۔ ابو بکر الصديق رضي الله عنه: ۵/۸

۲۔ ايضاً

۳۔ ايضاً

وَكَانَ تَاجِرًا

اور حضرت ابو بکر صدیق رضی اللہ عنہ تجارت کیا کرتے تھے، ملک شام سے کپڑا خرید کر لاتے اور مکہ مکرمہ کی منڈی میں فروخت کیا کرتے تھے۔

بجیراراہب کی طرف سے نیابتِ عظمیٰ کی بشارت

ایک مرتبہ حضرت ابو بکر صدیق رضی اللہ عنہ بغرض تجارت سفر پر روانہ ہوئے، راستہ میں پڑاؤ ڈالا اور محو استراحت ہوئے۔ فریاد دُئی، اور ایک خواب دیکھا، فَقَصَّهَا عَلَىٰ بُحَيْرَةَ الرَّاهِبِ، اور اس خواب کی تفصیل سے بجیراراہب کو آگاہ کیا فَقَالَ لَهُ، تو بجیراراہب نے پوچھا مِنْ أَيْنَ أَنْتَ أُمِّي مِنْ أُمِّي بَلَدًا أَنْتَ کہ آپ کس شہر سے تعلق رکھتے ہیں؟ حضرت ابو بکر صدیق رضی اللہ عنہ نے جواب دیا مِنْ مَكَّةَ میرا تعلق مکہ مکرمہ سے ہے، تو انہوں نے پوچھا مِنْ أَيِّهَا أُمِّي مِنْ أَيِّ قَبِيلَةٍ أَنْتَ؟ یعنی کس قبیلہ سے آپ کا تعلق ہے؟ قَالَ تَوَا أَبُو بَكْرٍ رضی اللہ عنہ نے فرمایا کہ مِنْ قُرَيْشٍ، قبیلہ قریش سے میرا تعلق ہے، فَقَالَ تَوَجَّهْ لِي أَنْتَ أُمِّي فِي شَيْءٍ أَنْتَ؟ کہ آپ کیا کرتے ہیں؟ تو حضرت ابو بکر صدیق رضی اللہ عنہ نے فرمایا کہ تَاجِرٌ کپڑے کی تجارت کرتا ہوں۔

یہ معلوم کرنے کے بعد بجیراراہب نے حضرت ابو بکر صدیق رضی اللہ عنہ کو ایک بشارت دی جو بعد میں بالکل صحیح ثابت ہوئی، کہا کہ

صَدَقَ اللَّهُ رُؤْيَاكَ يُبْعَثُ نَبِيٌّ مِنْ قَوْمِكَ تَكُونُ

وَزِيرَهُ فِي حَيَاتِهِ وَخَلِيفَتَهُ بَعْدَ مَوْتِهِ^{۱۳}

یعنی اللہ تعالیٰ تمہارے خواب کو سچا کر دکھائے، تمہاری قوم میں ایک نبی آخر الزماں مبعوث ہونے والے ہیں، ان کی زندگی میں آپ ان کے وزیر ہوں گے جب کہ ان کی وفات کے بعد آپ ان کے خلیفہ ہوں گے۔

^{۱۳} تاریخ مدینہ و دمشق: ۳۰/۱۳۰ دار الفکر، بیروت

حضرت ابو بکر صدیق رضی اللہ عنہ کے لیے ایک اور بشارت عظمیٰ

علامہ جلال الدین سیوطی رحمۃ اللہ علیہ نے خصائص کبریٰ جلد ۱ صفحہ ۹۲ میں یہ واقعہ نقل کیا ہے کہ ابو بکر صدیق رضی اللہ عنہ سے لوگوں نے پوچھا کہ آپ نے حضور اکرم ﷺ کی بعثت سے قبل کوئی معجزہ دیکھا ہے، فرمایا کہ جی ہاں!

بَيِّنَا أَنَا قَاعِدٌ فِي الشَّجَرَةِ فِي الْجَاهِلِيَّةِ إِذْ تَدُلِّي عَلَى غُصْنٍ مِّنْ أَغْصَانِهَا حَتَّى صَارَ عَلَى رَأْسِي فَجَعَلْتُ أَنْظُرَ إِلَيْهِ وَأَقُولُ مَا هَذَا؟ فَسَمِعْتُ صَوْتًا مِّنَ الشَّجَرَةِ يَقُولُ هَذَا النَّبِيُّ يَخْرُجُ فِي وَقْتٍ كَذَا وَكَذَا فَكُنْ أَنْتَ مِّنْ أَسْعَدِ النَّاسِ بِهِ^۱ یعنی ایک دفعہ کا واقعہ ہے کہ میں زمانہ جاہلیت میں (جس وقت حضور اکرم ﷺ کی بعثت بھی نہیں ہوئی تھی) درخت کے نیچے بیٹھا ہوا تھا، اسی اثناء میں اس درخت کی ٹہنیوں میں سے ایک ٹہنی نیچے کی طرف جھکتی چلی گئی یہاں تک کہ میرے سر تک آ پہنچی، میں اس کی طرف دیکھنے لگا اور میں نے کہا یہ کیا ہے؟ یہ کیا ہے؟ (یہ تو محیر العقول بات ہے) پھر میں نے اس درخت سے ایک آواز سنی کہ (حضرت محمد ﷺ) نبی آخر الزماں ہوں گے، جو ایسے وقت میں مبعوث ہوں گے (جب کہ ہر طرف گمراہی پھیلی ہوئی ہوگی) پس اس وقت (ان کے نائب و خلیفہ ہونے کی حیثیت سے) آپ ہی اس وقت کے تمام لوگوں میں سب سے زیادہ خوش بخت ہوں گے۔

حضرت ابو بکر صدیق رضی اللہ عنہ کی چار پشتیں صحابی تھیں

وَلَهُ وَلَاتَبَوَّيْنِهِ وَلَوْ لَدَيْهِ وَلِدُهُ صُحْبَةُ النَّبِيِّ صَلَّى اللَّهُ عَلَيْهِ وَسَلَّمَ^۲ اور حضرت ابو بکر صدیق رضی اللہ عنہ کا خاندان اس قدر عظیم اور مبارک ہے کہ نہ صرف یہ کہ وہ خود بلکہ ان کے والدین، ان کی اولاد اور ان کی اولاد کی اولاد (پوتے وغیرہ) بھی حضور اکرم ﷺ کی صحبت

^۱ ھل الخصائص الکبریٰ: ۹/۱، تاریخ مدینہ و دمشق: ۳۰/۳۰-۳۳ دار الفکر

^۲ تاریخ مدینہ و دمشق: ۳۰/۳۰-۳۳ دار الفکر

یافتہ و فیض یافتہ تھے، گویا حضرت ابو بکر صدیق رضی اللہ عنہ کے خاندان کی چار پشتیں صحابیت کی فضیلت سے بہرہ مند ہوئیں، جو حضرت ابو بکر صدیق رضی اللہ عنہ کی خصوصیات میں سے ہے۔

حضرت ابو بکر صدیق رضی اللہ عنہ کا نسب مبارک

وَصَلَّى إِلَى النَّبِيِّ صَلَّى اللَّهُ عَلَيْهِ وَسَلَّمَ بِأَبِ السَّائِعِ علیہ السلام

حضرت ابو بکر صدیق رضی اللہ عنہ کا نسب مبارک ساتویں جد امجد پر جناب نبی کریم سرور دو عالم صلی اللہ علیہ وسلم سے جا ملتا ہے، یعنی کعب بن مرہ پر جا کر دونوں حضرات کا نسب مل جاتا ہے۔

حضرت ابو بکر صدیق رضی اللہ عنہ کے اعمال

حضرت ابو بکر صدیق رضی اللہ عنہ کے اعمال اس قدر زیادہ اور وزنی ہے کہ حضور اکرم صلی اللہ علیہ وسلم نے فرمایا کہ تمام امت کے اعمال ترازو کے ایک پلڑے میں رکھے جائیں اور حضرت ابو بکر صدیق رضی اللہ عنہ کے اعمال ترازو کے دوسرے پلڑے میں رکھ دیے جائیں تو دوسرا پلڑا جھک جائے گا۔

ایک دفعہ حضرت عائشہ صدیقہ رضی اللہ عنہا نے آسمان کی طرف سر اٹھا کر دیکھا جو ستاروں سے بالکل بھرا ہوا تھا، پوچھا! یا رسول اللہ! آپ کی امت میں کسی کی اتنی نیکیاں ہوں گی جتنے آسمان پر ستارے ہیں؟ فرمایا کہ ہاں عمر رضی اللہ عنہ کی، پھر پوچھا کہ اور میرے ابا جان کی نیکیاں؟ تو آپ صلی اللہ علیہ وسلم نے فرمایا کہ ان کی ایک دن کی نیکیاں ان ستاروں سے بھی زیادہ ہیں۔

اعمال کی کمیت و کیفیت اور اس کا مدار

حضرت ابو بکر صدیق رضی اللہ عنہ کے اعمال کو مذکورہ حدیث میں ستاروں کی کثرت سے تشبیہ دی گئی ہے، درحقیقت حضرت ابو بکر صدیق رضی اللہ عنہ کے اعمال جہاں بہت زیادہ تھے وہیں اخلاص

واللہمیت و خشیت سے بھی بھرپور تھے اور کیفیت احسانِیہ کے باعث اس قدر وزنی تھے کہ ایک رات جو حضرت ابو بکر صدیق رضی اللہ عنہ نے غار ثور میں حضور اکرم صلی اللہ علیہ وسلم کے ساتھ گزاری، صرف اس شب کے اعمال حضرت عمر رضی اللہ عنہ کی ساری زندگی کے اعمال سے زیادہ وزنی ہیں۔

معلوم ہوا کہ اعمال میں درحقیقت کیفیت احسانِیہ اور وزن مطلوب ہے جس کے ساتھ تھوڑا سا عمل بھی بہت زیادہ اجر و ثواب کا باعث ہوتا ہے۔

حضرت ابو بکر صدیق رضی اللہ عنہ کا حضور صلی اللہ علیہ وسلم سے کمالِ عشق و محبت

حضرت ابو بکر صدیق رضی اللہ عنہ کو حضور اکرم صلی اللہ علیہ وسلم سے کمال درجہ کا عشق اور بے پناہ محبت تھی۔ ایک مرتبہ حضور اکرم صلی اللہ علیہ وسلم نے فرمایا کہ مجھے تین چیزیں مرغوب و پسند ہیں: نیک بیوی، خوشبو اور نماز میری آنکھوں کی ٹھنڈک ہے۔ تو حضرت ابو بکر صدیق رضی اللہ عنہ نے فوراً عرض کیا کہ یا رسول اللہ! (صلی اللہ علیہ وسلم) مجھے بھی تین چیزیں محبوب ہیں:

۱۔ اَلنَّظَرُ اِلَيْكَ آپ کی طرف دیکھنا۔ یعنی مجھے سب سے زیادہ یہ محبوب و مرغوب ہے کہ میں آپ کی طرف دیکھتا ہوں، جس کو حضرت خواجہ صاحب رحمۃ اللہ علیہ فرماتے تھے۔

آنکھوں سے تم نے پی نہیں

آنکھوں کی تم نے پی نہیں

۲۔ اَلْجُلُوسُ بَيْنَ يَدَيْكَ یعنی میری دوسری سب سے زیادہ محبوب و مرغوب چیز یہ ہے کہ میں آپ کی صحبت میں بیٹھوں اور حاضر خدمت رہوں۔

درحقیقت یہ قرآن مجید کی اس آیت مبارکہ کی تفسیر ہے:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ



اے ایمان والو! تقویٰ اختیار کرو اور سچوں کے ساتھ رہ پڑو۔ یعنی اللہ والوں کے ساتھ رہ پڑو، ان کی صحبت اختیار کرو جس کی مدت علامہ آلوسی السید محمود بغدادی رحمۃ اللہ علیہ نے یہ بیان فرمائی ہے کہ خَاطِطُواهُمْ لَتَكُونُوا مِثْلَهُمْ ۱ اللہ والوں کے ساتھ اس وقت تک رہو اور صحبت و معیت اختیار کرو حتیٰ کہ تم بھی ان ہی کی طرح ہو جاؤ۔

لفظ صحابی کی تشریح

اور صحابہ کرام رضی اللہ عنہم کو جو بھی کمالِ تقویٰ اور نورِ نبوت حاصل ہوا وہ حضور اکرم صلی اللہ علیہ وسلم کی صحبت کی برکت ہی سے ملا، یہی وجہ ہے کہ ان کو نام ہی صحابی کا دیا گیا تاکہ صحبت کی اہمیت خوب واضح ہو جائے۔

حضرت ابو بکر صدیق رضی اللہ عنہ کی صحابیت کے منکر کا حکم

حضرت ابو بکر صدیق رضی اللہ عنہ کے لیے قرآن مجید میں جو لفظ آیا ہے وہ بھی صاحب ہی کا آیا ہے۔ ارشاد باری تعالیٰ ہے فَقَالَ لِصَاحِبِهِ لَا تَحْزَنْ کہ حضور صلی اللہ علیہ وسلم نے اپنے ساتھی (ابو بکر رضی اللہ عنہ) سے فرمایا کہ غم مت کر، چوں کہ یہاں صاحب کا لفظ حضرت ابو بکر صدیق رضی اللہ عنہ کے لیے صراحت کے ساتھ آیا ہے لہذا اگر کوئی شخص حضرت ابو بکر صدیق رضی اللہ عنہ کی صحابیت کا منکر ہو تو وہ قرآن کے صریح لفظ و حکم کی خلاف ورزی کے باعث دائرہ اسلام سے خارج ہے۔

۳۔ وَإِنْفَاقُ مَالِي عَلَيْكَ حضرت ابو بکر صدیق رضی اللہ عنہ نے فرمایا کہ میری تیسرے نمبر پر سب سے زیادہ محبوب چیز یہ ہے کہ میں اپنے مال کو آپ پر بے پناہ خرچ کروں۔

غزوہ تبوک اور حضرت ابو بکر رضی اللہ عنہ کا انفاق فی سبیل اللہ

چوں کہ اللہ تعالیٰ کی راہ میں خرچ کرنا حضرت ابو بکر صدیق رضی اللہ عنہ کا پسندیدہ و مرغوب عمل تھا اس لیے انہوں نے غزوہ تبوک کے موقع اپنے گھر کا کل مال آپ صلی اللہ علیہ وسلم کی خدمت میں پیش کر دیا۔ اس دن حضرت عمر رضی اللہ عنہ اپنے گھر کا نصف مال لے کر حاضر خدمت ہوئے جو حضرت ابو بکر صدیق رضی اللہ عنہ کے مال کے مقابلے میں بظاہر بہت زیادہ تھا۔ ان کا خیال یہ تھا کہ آج میں ابو بکر صدیق رضی اللہ عنہ سے انفاق فی سبیل اللہ میں بڑھ جاؤں گا۔

حضور اکرم صلی اللہ علیہ وسلم کا اندازِ سوال

جب یہ دونوں حضرات مال لے کر حاضر خدمت ہوئے تو حضور صلی اللہ علیہ وسلم نے یہ نہیں فرمایا کہ کتنا مال لے کر آئے ہو؟ بلکہ سوال کا انداز تبدیل فرمادیا اور فرمایا کہ گھر پر کیا چھوڑا ہے؟ تو حضرت ابو بکر صدیق رضی اللہ عنہ نے فرمایا کہ اللہ اور رسول کے نام کے سوا سب کچھ حاضر خدمت ہے۔ اس پر حضرت عمر رضی اللہ عنہ نے فرمایا کہ اے عمر (رضی اللہ عنہ) تو کبھی حضرت ابو بکر صدیق رضی اللہ عنہ سے عمل میں نہیں بڑھ سکتا۔^{۱۹}

حضرت ابو بکر رضی اللہ عنہ کا حضرت بلال حبشی رضی اللہ عنہ کو آزاد کرانا

قرآن مجید کی سورۃ العصر حضرت ابو بکر صدیق رضی اللہ عنہ کی شان میں نازل ہوئی جس وقت آپ اسلام لائے، اس وقت آپ کے پاس چالیس ہزار درہم تھے جن سے آپ رضی اللہ عنہ نے متعدد غلاموں کو آزاد کیا اور دینی خدمات سرانجام دیں۔ جن غلاموں کو آپ رضی اللہ عنہ نے آزاد کیا ان میں حضرت بلال حبشی رضی اللہ عنہ بھی تھے جو امیہ بن خلف کے غلام تھے۔ امیہ بن خلف نے اپنے کاموں کو مختلف غلاموں میں تقسیم کیا ہوا تھا، کوئی کھیتی باڑی کرتا تھا، کوئی تجارت کرتا تھا، کسی کے ذمہ باغات

۱۹ تاریخ مدینہ و دمشق: ۳۰/۱۶۷ دار الفکر

۲۰ تاریخ مدینہ و دمشق: ۳۰/۱۶۸ دار الفکر

کی نگہبانی کی ذمہ داری تھی۔ وہ حضرت بلال حبشی رضی اللہ عنہ پر اس قدر اعتماد کرتا تھا کہ انہیں کنجی بردار بنایا تھا یعنی خزانے کی حفاظت کی تمام ذمہ داریاں حضرت بلال حبشی رضی اللہ عنہ کے سپرد تھیں، لیکن جب حضرت بلال رضی اللہ عنہ اسلام لائے تو امیہ بن خلف نے حضرت بلال رضی اللہ عنہ کو بلوایا اور پوچھا کہ کس کی عبادت کرتے ہو؟ فرمایا وحدہ لا شریک کی یعنی خالق کائنات کی۔ پھر پوچھا کہ کس کی اطاعت کرتے ہو؟ فرمایا کہ جو اس کی طرف سے رسول بن کر آیا ہے، رحمت بن کر آیا ہے۔ امیہ بن خلف نے کہا کہ دوبارہ مشرک و کافر ہو جاؤ۔ فرمایا ہر گز نہیں۔ اس کمبخت نے کہا کہ اس قدر ستائے جاؤ گے کہ مار کھاتے کھاتے اور پٹتے پٹتے مر جاؤ گے۔ فرمایا کہ منظور ہے لیکن اللہ وحدہ لا شریک کی عبادت و اطاعت نہیں چھوڑوں گا۔ اس کمبخت نے اپنے دوسرے غلاموں کو حکم دیا کہ ان کو خوب ماریں۔ حضرت بلال حبشی رضی اللہ عنہ صبح سے شام تک مار کھاتے، پھر انہیں دن کو سخت دھوپ میں تپتی ریت پر گھسیٹا جاتا جس پر صرف أَحَدٌ أَحَدٌ کا لفظ اپنی زبان سے نکالتے، ایک دن بالآخر اللہ تعالیٰ کی رحمت ان کی طرف متوجہ ہوئی اور ان حضرت ابو بکر صدیق رضی اللہ عنہ کا گذر ہوا، ان کی چیخ و پکار سنی اور بے حد پریشان ہوئے، امیہ بن خلف سے کہا کہ خدا سے ڈرو، اس نے کہا کہ کیا کوئی خدا ہے؟ غرض یہ کہ بہت بحث و مباحثہ کے بعد اس نے کہا کہ بہت مہربانی ہوگی اگر تم اس کو خرید لو، کہا کہ ٹھیک ہے، میں خرید لیتا ہوں، اس کی کیا قیمت لو گے؟ اس نے کہا کہ اپنا رومی غلام مع اس کی کمائی ہوئی رقم اس کے عوض دے دو تو میں اسے آزاد کر دوں گا۔ حضرت ابو بکر رضی اللہ عنہ نے اس کا مطلوبہ غلام مع رقم اس کو دے کر حضرت بلال حبشی رضی اللہ عنہ کو خرید لیا اور آزاد کر دیا۔

امیہ بن خلف بہت خوش ہوا کہ ابو بکر نے کالے غلام کے بدلے خوبصورت و ہنرمند غلام کا سودا کر لیا، لیکن اس جوہر کو تو حضرت ابو بکر صدیق رضی اللہ عنہ ہی پہچانتے تھے جو حضرت بلال حبشی رضی اللہ عنہ میں موجود تھا۔

یہی وہ بلال تھے جن کے بارے میں حضور اقدس صلی اللہ علیہ وسلم نے فرمایا کہ تمہارے قدموں کی آہٹ میں نے جنت میں اپنے آگے سنی ہے، نیز یہی وہ بلال تھے جن کے بارے میں حضور اقدس صلی اللہ علیہ وسلم فرماتے ہیں کہ جنت تمہاری مشتاق ہے۔



حضرت ابو بکر صدیق رضی اللہ عنہ کے بارے میں ذکر کیے گئے یہ حالات میں نے اپنے والد صاحب نور اللہ مرقدہ سے تیس پینتیس سال قبل سنے جو الحمد للہ اب تک حافظہ میں محفوظ ہیں، یہ حضرت والد صاحب نور اللہ مرقدہ کا فیض ہے، اس کے علاوہ اسی زمانے کی مطالعہ کی ہوئیں کچھ عبارتیں ہیں جو اللہ تعالیٰ ذہن میں ڈال دیتے ہیں۔

اللہ تعالیٰ نے حضرت سلیمان علیہ السلام اور حضرت داؤد علیہ السلام کو علم عطا فرمایا تو انہوں نے بطور شکر کے یہ پڑھا، جسے اللہ تعالیٰ نے قرآن مجید میں نازل فرمایا:

اَلْحَمْدُ لِلّٰهِ الَّذِیْ فَضَّلَنَا عَلٰی کَثِیْرٍ مِّنْ عِبَادِهِ الْمُؤْمِنِیْنَ ؕ
اللہ تعالیٰ کا شکر ہے کہ اس نے اپنے بہت سے مؤمن بندوں پر ہمیں فضیلت بخشی۔

اکل حرام پر وعید

بہر حال حضرت ابو بکر صدیق رضی اللہ عنہ سے جو حدیث ذکر کی گئی ہے وہ یہ ہے:

لَا یَدْخُلُ الْجَنَّةَ جَسَدٌ غُذِيَ بِاَحْرَامٍ ؕ

یعنی وہ جسم جنت میں داخل نہ ہو گا جو حرام غذا سے پلا بڑھا ہو۔

مرقاہ شرح مشکوٰۃ میں ملا علی قاری رحمۃ اللہ علیہ فرماتے ہیں کہ لَا یَدْخُلُ الْجَنَّةَ سے مراد یہ ہے کہ بِسَلَامٍ یعنی سلامتی کے ساتھ جنت میں داخل نہ ہو گا اور دوسری بہت زیادہ قابل غور بات یہ ذکر فرمائی کہ مَعَ اَهْلِ الْکِرَامِ یعنی اہل فضل و کرم کے ساتھ جنت میں داخل نہ ہو گا۔^{۲۲}

اور یہ اہل فضل و کرم درحقیقت یہی اللہ والے ہیں، چنانچہ جو شخص بھی یہ چاہے کہ بروز قیامت میرا حشر اللہ والوں کے ساتھ ہو اور میں جنت میں صلحاء و صدیقین اور اہل اللہ کے ساتھ داخل ہوں تو بقول شارح مشکوٰۃ ضروری ہے کہ حرام سے بچے اور رزق حلال اختیار کرے۔

۲۱ سورة النمل: ۱۵

۲۲ مشکاة المصابیہ: ۲۳۳/۱

۲۳ مرقاۃ المفاتیح: ۲۹/۶ (۲۰۸۰) مطبوعة: الرشیدیة

مَّا عَلَى قَارِي عِزِّهِ آگے فرماتے ہیں کہ غُذِيْ، اُمِّيْ دُيِّ لَعْنِيْ غُذِيْ سے مراد یہ ہے کہ جس نے مالِ حرام سے تربیت اور نشوونما پائی ہو وہ جنت میں داخل نہ ہو گا۔
 معلوم ہوا کہ نہ صرف یہ کہ خود حلال کھانے کی فکر کرے بلکہ اپنے بچوں کی پرورش بھی حلال مال سے کرے تاکہ جنت میں داخلہ بھی مقدر ہو اور وہاں پر انبیاء صدیقین و اولیاء کی معیت بھی نصیب ہو۔

صدیق اکبر رضی اللہ عنہ کی حرام مال سے احتیاط

وہی یارِ غار و مزارِ صحابی رسول ﷺ جن کے حالات ابھی بیان کیے گئے، حرام سے بے حد احتیاط فرماتے تھے۔

صاحب مشکوٰۃ نے حضرت ابو بکر صدیق رضی اللہ عنہ کے بارے میں حضرت عائشہ صدیقہ رضی اللہ عنہا سے یہ روایت نقل کی ہے کہ ایک مرتبہ حضرت ابو بکر صدیق رضی اللہ عنہ کا غلام کھانے کی کوئی چیز لے کر آیا اور حضرت ابو بکر صدیق رضی اللہ عنہ کو پیش کی، حضرت ابو بکر صدیق رضی اللہ عنہ نے اسے لے کر کھانا شروع کیا، (کیوں کہ عموماً غلام ہی کی کھانے وغیرہ کی ذمہ داری ہوا کرتی تھی) تو اس غلام نے ان سے کہا کہ اَتَذَرِيْ مَا هَذَا؟ کیا آپ جانتے ہیں یہ کھانا کہاں سے آیا ہے؟ تو حضرت ابو بکر صدیق رضی اللہ عنہ نے فرمایا وَمَا هُوَ؟ کیا ہے یہ؟ تو اس نے جواب دیا:

كُنْتُ تَكْهَنُ لِإِنْسَانٍ فِي الْجَاهِلِيَّةِ وَمَا أَحْسِنُ انْكَهَانَةً إِلَّا أَنِّي خَدَعْتُهُ ۖ کہ میں زمانہ جاہلیت میں غیب کے بارے میں لوگوں کو غلط سلط خبریں بتاتا تھا، تو میں نے ایک شخص کو اسی طرح غلط خبریں بتا کر اُسے دھوکا دیا تھا پس وہ مجھ سے مَافَا عَطَانِيْ، اور اس نے مجھے یہ کھانے کے لیے دیا فَهَذَا الَّذِي أَكَلْتُ مِنْهُ بس یہی ہے وہ جس سے آپ نے کھایا، فَأَدْخَلَ أَبُو بَكْرٍ

يَدَهُ پس حضرت ابو بکر رضی اللہ عنہ نے اپنی انگلیاں حلق میں ڈالیں فَقَاءَ كُلَّ شَيْءٍ فِي بَطْنِهِ، اور وہ سب کچھ فوراً قے کر دیا جو ان کے پیٹ میں حرام مال پہنچا تھا۔

شارح مشکوٰۃ ملا علی قاری رحمۃ اللہ علیہ اس کی شرح میں فرماتے ہیں کہ فَقَاءَ أَمَى فَقَاءَ لِسُورَةٍ یعنی حضرت ابو بکر صدیق رضی اللہ عنہ چوں کہ ورع و تقویٰ کے اعلیٰ مقام پر فائز تھے اور انہیں حرام کا ایک لقمہ بھی گوارا نہ تھا، اس لئے انہوں نے فوراً ہی زبردستی قے کر ڈالی۔

امام شافعی رحمۃ اللہ علیہ کا استنباط

ملا علی قاری رحمۃ اللہ علیہ نے امام شافعی رحمۃ اللہ علیہ کا اس روایت سے یہ استنباط نقل کیا ہے کہ جس شخص نے حرام کھایا اور کھانے کے حرام ہونے کا اسے علم نہیں تھا، ثُمَّ عَلِمَ پھر اسے علم ہو گیا کہ یہ حرام کا مال تھا فَرِمَهُ أَنْ يَتَقَيَّأَ جَمِيعَ مَا أَكَلَهُ فَوَرَّاهُ تو اس پر لازم ہے کہ سارے کھانے کو فوراً قے کر دے۔

یہ ہیں ہمارے بزرگ اور ہمارے آباء جن کے ہم نام لیوا ہیں:

أُولَئِكَ آبَائِي فِجَعْنِي بِمِثْلِهِمْ
إِذَا جَمَعْتَنَا يَا جَرِيرُ الْمَجَامِعُ

لہذا رزق حلال کا خوب اہتمام اور حرام سے قطعاً بچنے کی ضرورت ہے، جیسا کہ ہمارے اکابر اس کا حد درجہ اہتمام فرماتے تھے۔

حضرت والد صاحب رحمۃ اللہ علیہ فرماتے تھے کہ کار بھی ہو اور کاروبار بھی ہو لیکن دل میں یار ہو یعنی اللہ تعالیٰ سے رزق حلال تو خوب مانگنا چاہیے، لیکن دل میں عشق الہی کا دریا موجزن ہو، دنیا سے دل بے زار اور آخرت کی طرف راغب ہو۔

۲۸/۶ (۲۰۸۶) مطبوعة: الرشيدية، كوئٹہ

۲۹ ايضاً

اور جس شخص کا دل بہت ہی دنیا کی طرف رغبت رکھتا ہو، کاروبار میں لگا ہوا ہو تو بھی گھبرائے نہیں کیونکہ مال کی محبت اللہ تعالیٰ نے انسانی فطرت میں رکھ دی ہے۔ اللہ تعالیٰ قرآن مجید میں فرماتے ہیں، **وَإِنَّهُ لِحُبِّ الْخَيْرِ لَشَدِيدٌ** کہ بے شک انسان مال سے بہت زیادہ محبت رکھنے والا ہے اس کے برعکس مؤمنین کی صفات میں سے ایک صفت اللہ تعالیٰ نے اس آیت میں ارشاد فرمائی:

وَالَّذِينَ آمَنُوا أَشَدُّ حُبًّا لِلَّهِ

کہ مؤمنین کے دلوں میں اللہ تعالیٰ کی محبت سب سے زیادہ ہوتی ہے۔ پس حضرت والد صاحب رحمۃ اللہ علیہ فرماتے تھے کہ اگر کسی شخص کی طبیعت میں مال کی محبت ہے تو وہ ایک فطری تقاضا ہے، لیکن وہ گھبرائے نہیں بلکہ اللہ تعالیٰ کی عظمتوں کا استحضار کرے اور اللہ تعالیٰ کی عظمت و محبت کو اس مال کی محبت سے بڑھادے یعنی اگر مال کی محبت ۴۹ فی صد ہو اور اللہ تعالیٰ کی محبت ۵۱ فی صد ہو تو چونکہ اللہ تعالیٰ کی محبت مال سے بڑھ گئی لہذا اس کا مواخذہ نہیں ہو گا ان شاء اللہ تعالیٰ۔

رزق حرام کے دیگر عبادتوں پر اثرات

رزق حرام کے اثرات اور نحوست کا اثر دیگر عبادتوں پر بھی پڑتا ہے اور ان میں بہت کوتاہی ہوتی ہے، جیسے نماز، روزہ، زکوٰۃ، حج، جہاد وغیرہ۔ بہت سے لوگ جماعت کی نماز کا اہتمام نہیں کرتے جبکہ مرنے کے بعد سب سے پہلے نماز ہی کے بارے میں سوال ہو گا۔ حضور اکرم صلی اللہ علیہ وسلم جب معراج پر تشریف لے گئے تو آپ صلی اللہ علیہ وسلم نے کچھ لوگوں کو دیکھا کہ ایک فرشتہ پتھر سے ان کے سروں کو پھیل رہا ہے جب وہ فرشتہ پتھر اٹھانے جاتا تو ان لوگوں کا سر دوبارہ اصلی حالت میں آجاتا اور فرشتہ دوبارہ پتھر لا کر پھر اس کے سر کو کچلتا۔ آپ صلی اللہ علیہ وسلم نے دریافت فرمایا کہ اے جبرئیل! یہ کون لوگ ہیں؟ عرض کیا کہ اے اللہ کے رسول صلی اللہ علیہ وسلم! یہ وہ لوگ ہیں جو فرض نمازوں کا اہتمام نہیں کرتے تھے، جماعت کا اہتمام نہیں کرتے تھے۔

پھر آپ ﷺ اور آگے تشریف لے گئے تو دیکھا کہ بہت سے لوگوں کی شرم گاہوں پہ چیتھرے لٹکے ہوئے ہیں، بہت ہی خوف ناک منظر ہے، وہ لوگ بہت اذیت میں ہیں۔ دریافت فرمایا: اے جبریل! یہ کون لوگ ہیں؟ عرض کیا کہ اے اللہ کے رسول ﷺ! یہ وہ لوگ ہیں جو دنیا میں اپنے مالوں کی زکوٰۃ نہیں دیا کرتے تھے۔

اس کے بعد آپ ﷺ نے کچھ لوگوں کو دیکھا کہ وہ زمین میں بیج لگاتے ہیں اور چند سینڈ میں فصل تیار ہو جاتی ہے اور وہ اسے کاٹنا شروع کر دیتے ہیں۔ آپ ﷺ نے دریافت فرمایا کہ یہ کون خوش نصیب لوگ ہیں؟ عرض کیا کہ اے اللہ کے رسول ﷺ! یہ وہ لوگ ہیں جو دنیا میں اللہ کی راہ میں اپنا مال خرچ کرتے تھے اور جہاد میں حصہ لیتے تھے اور اپنی جان کو اللہ کی راہ میں پیش کرتے تھے، ان کو اللہ تعالیٰ ایک کے بدلے سات سو گنا زیادہ اجر عطا فرماتے ہیں۔

بہت سے لوگ دیگر عبادات جیسے نماز، روزہ، حج، زکوٰۃ اور جہاد وغیرہ کا تو خوب اہتمام کرتے ہیں لیکن اکل حلال کے معاملہ میں عموماً غفلت کا شکار ہو جاتے ہیں حالاں کہ حضور اکرم ﷺ کا ارشاد گرامی ہے کہ:

لَا يَدْخُلُ الْجَنَّةَ جَسَدٌ غَدِيَ بِأَحْرَامٍ^{۲۸}

کہ ایسا جسم جنت میں داخل نہ ہو گا جس کی پرورش حرام مال سے ہوئی ہو۔

حضور اکرم ﷺ نے دوسری جگہ ارشاد فرمایا:

طَلَبُ كَسْبِ الْحَلَالِ فَرِيضَةٌ بَعْدَ الْفَرِيضَةِ^{۲۹}

کسب حلال کا طلب کرنا دیگر فرائض کے بعد ایک اہم فریضہ ہے۔

یعنی نماز، روزہ، حج اور زکوٰۃ کے بعد کسب حلال فرض ہے۔ ہمارے پیارے نبی حضور اکرم ﷺ نے اپنی امت کو جینے کا طریقہ بھی سکھلایا، تجارت کا طریقہ بھی سکھلایا، مرنے کا طریقہ بھی

۲۸ مشکاة المصابیہ: ۲۳۳/۱

۲۹ مشکاة المصابیہ: ۲۳۲/۱

سکھلایا لیکن آج افسوس یہ ہے کہ امت اپنے پیارے محبوب ﷺ کو چھوڑ کر یہود و نصاریٰ کی طرف دیکھ رہی ہے کہ انہوں نے ہماری ترقی کے لیے کیا کیا اصول مقرر کیے ہیں۔ آج حضور اکرم ﷺ کے بتلائے ہوئے طریقے اور آپ کے بتلائے ہوئے راستے کو چھوڑ کر ہر شخص یہود و نصاریٰ کی طرف دیکھ رہا ہے کہ یہود و نصاریٰ نے ہماری ترقی کے لیے کیا پروگرام بنائے ہیں اور کیا کیا چیزیں ہمیں دی ہیں۔

آج جس کو دیکھو بینکوں سے سود یا قرض لے رہا ہے اور ہر شخص کی نظریں چاہے حکام ہوں یا عوام ہوں، بجائے اس کے کہ حق تعالیٰ کی طرف ہوں، سب کی نظریں ورلڈ بینک (World Bank) اور آئی ایم ایف (I.M.F.) کی طرف ہیں کہ یہ ہمارے دوسرے خدا ہیں، یہ ہمیں قرض دیں گے تب اس سے ہم چلیں گے۔ ورلڈ بینک اور آئی ایم ایف یہودیوں کے ادارے ہیں، جنہیں مسلمانوں کو تباہ کرنے کے لیے قائم کیا گیا ہے چونکہ ان کو معلوم ہے کہ حق تعالیٰ نے سود لینے اور سود دینے والوں سے اعلان جنگ کیا ہے تو وہ کہتے ہیں کہ تمام مسلمانوں کو سود کے کاروبار میں لگا دو، جب اللہ تعالیٰ ان سے ناراض ہو جائیں گے تو پھر جس راستے پہ چاہو ان کو لگا لو۔

ورلڈ بینک اور آئی ایم ایف کی حقیقت

اکثر لوگ نہیں جانتے کہ ورلڈ بینک کیا ہے؟ آئی ایم ایف کیا ہے؟ ایک لطیفہ ہے جسے سن کر ہم سمجھ جائیں گے کہ آئی ایم ایف کیا چیز ہے اور ورلڈ بینک کیا چیز ہے؟ غور کیجئے۔

ایک بھانجے وسات ماموؤں سے ورلڈ بینک و عوام کی تمثیل

ایک بھانجا تھا جس کے سات ماموؤں تھے۔ بھانجے کو ورلڈ بینک اور آئی ایم ایف سمجھ لیں یا ویزا کارڈ (Visa Card) سمجھ لیں اور سات ماموؤں کو عوام سمجھ لیں۔ بھانجا بہت شریر، تیز اور ہوشیار تھا۔ ماموؤں بھی کھاتے پیتے زمین دار تھے۔

بھانجے کا ماموؤں کے لئے ضیافت کا اہتمام



بھانجے نے سوچا کہ میرے ماموؤں کے پاس جو کچھ جائیداد ہے وہ بھی کیوں نہ میں حاصل کر لوں تاکہ اور عیش سے زندگی گزار سکوں۔ چنانچہ اس نے اپنے ساتوں ماموؤں کی بہت زبردست اور شاندار دعوت کی۔ سب ماموں جب گھر پر آئے تو دیکھا کہ بیسیوں قسم کے کھانے لگے ہوئے ہیں، ان کی آنکھیں پھٹی کی پھٹی رہ گئیں کہ ہمارا بھانجا اتنے عیش سے رہتا ہے۔

گھوڑے کے کھانے میں سونے کے سکے ملا دیے

جب کھانے سے فارغ ہوئے تو بھانجا اپنے ماموؤں کو اپنے اصطل میں لے گیا، جیسے آج کل جب کوئی مہمان آتا ہے تو کھانے سے فارغ ہو کر میزبان اس کو اپنی کار دکھاتے ہیں کہ میں نے نئی کار خریدی ہے، دیکھئے! کتنی عمدہ ہے، تو اس بھانجے نے اپنا گھوڑا دکھایا اور رات کو پہلے سے بیوی کو سمجھا دیا تھا کہ جب گھوڑے کو کھانا کھلاؤ تو اس میں سونے کے سکے شامل کر دینا، اب جب گھوڑے نے چارہ کھایا تو وہ سونے کے سکے گھوڑے کے پیٹ میں پہنچ گئے۔

ماموؤں نے پوچھا کہ گھوڑے میں کیا خاصیت ہے؟ بھانجے نے کہا: اچھا! آپ کو ابھی دکھلاتا ہوں، یہ تو رلڈ بینک ہے، اس کی لید بھی اتنی قیمتی ہے کہ اس کو دھو کر سال بھر گزارا کیا جاسکتا ہے۔ اس نے لاٹھی اٹھا کر دو تین مرتبہ گھوڑے کی کمر پہ رسید کی تو گھوڑے نے لید کرنا شروع کر دیا اور اس میں سے چھن چھن کی آوازیں آنے لگیں۔

ماموؤں کا گھوڑا خریدنے کا مطالبہ

تمام ماموؤں کی آنکھیں پھٹی کی پھٹی رہ گئیں اور وہ حیران ہو گئے کہ یہ کیا بات ہے؟ بھانجے نے نوکر کو بلایا اور کہا کہ جاؤ! ان سکوں کو دھو کر لے آؤ۔ جب وہ دھو کر لایا تو اچھے خاصے سکے تھے۔ اب ماموؤں نے کہا کہ اس کا سال بھر کا خرچہ تو ایک دن میں نکل آیا، یہ گھوڑا تو بہت کام کا ہے، کیوں نہ یہ گھوڑا ہم اپنے ساتھ لے جائیں۔ ماموؤں نے کہا کہ بھانجے! یہ گھوڑا ہمیں دے دو۔ اس نے کہا کہ یہ گھوڑا تو میں نہیں دے سکتا اس لیے کہ میری ساری عیاشی اسی گھوڑے کی وجہ سے ہے۔ یہ میرا رلڈ بینک اور آئی ایم ایف بھی ہے اور ویزا کارڈ بھی ہے، میرے گھر میں جتنے عیش ہیں سب



اسی کی وجہ سے ہیں۔ ماموؤں نے کہا کہ آخر تم ہماری بہن کے بیٹے ہو، اپنی ماں کا خیال کرو، یہ گھوڑا ہم ضرور لے جائیں گے۔

جب انہوں نے زیادہ ضد کی تو بھانجے نے کہا کہ اچھا چلئے، ماموؤں کا خیال کرنا پڑے گا، چنانچہ ایک ہزار روپے میں سودا کر لیا، ایک ہزار روپے سب نے چندہ کر کے دیے اور گھوڑا لے کر گھر چلے گئے۔ یہ شخص فوراً بیوی کے پاس پہنچا اور کہا، دیکھا! پچاس روپے کا گھوڑا خریدا تھا، ایک ہزار میں ماموؤں کو دے دیا، اب تو بھی آرام سے سو جا، اب یہ سات دن تک نہیں آئیں گے، آٹھویں دن آئیں گے۔ اس نے بیوی کو بھی سکھار کھا تھا۔

جتنے بھی بینک اور سودی کاروبار کرنے والے ہوتے ہیں وہ بہت شاندار لباس اور شاندار گاڑی والے ہوتے ہیں تاکہ عام سیدھا سادہ مسلمان بیوقوف بن جائے۔

گھوڑا بے کار نکلا

اب بڑے ماموں گھوڑا لے کر گھر پہنچے، پورے خاندان کو جمع کیا اور کہا کہ ایک عجیب گھوڑا دکھاتا ہوں۔ انہوں نے پوچھا کہ اس میں کیا خوبی ہے؟ کہنے لگا ابھی دکھاتا ہوں۔ گھوڑے کو چند کوڑے لگائے تو دو تین سکے نکلے۔ اب ماموں پریشان کہ وہاں تو اتنے سکے نکلے اور یہاں دو تین ہی نکلے۔

دوسرا ماموں اس گھوڑے کو لے گیا، اس نے کوڑے مارے تو ایک بھی سکہ نہ نکلا، حتیٰ کہ گھوڑا تمام ماموؤں کے پاس پہنچا لیکن کوئی سکہ نہیں نکلا، ساتواں ماموں چوں کہ صحت مند اور جوان تھا، اس کو غصہ آیا، اس نے کہا اس دھوکے باز نے ہمیں کیسا گھوڑا دیا ہے، غصے میں اتنا مارا کہ گھوڑا ہی مر گیا۔

بھانجے کی دو خرگوشوں کے ذریعے دھوکہ دہی

ادھر بھانجے کو پتہ چل گیا کہ ساتوں ماموں گھر سے روانہ ہو چکے ہیں، وہ جلدی سے بازار گیا اور ایک ہی شکل کے دو خرگوش خریدے، ایک کے گلے میں پٹہ ڈال کر گھر میں باندھ دیا، دوسرے کو بغل میں دبایا اور دوڑتا ہوا ماموؤں کے راستے میں پہنچا اور دور سے آواز دے کر کہا السلام علیکم! ماموؤں نے کہا کم بخت! تو نے ہمیں دھوکہ دیا۔ کہنے لگا ماموں! دھوکے کی بات چھوڑو، بہت دن ہو گئے آپ نے ہمارے ساتھ کھانا نہیں کھایا، آج پھر ہمارے ساتھ کھانا کھائیں۔ کہنے لگے کہ پہلے تو تو نے دھوکہ دیا تھا کیا اب بھی دھوکہ دے گا؟ کہا نہیں، آج تو آپ لوگوں کی بہترین دعوت ہے پھر ماموؤں سے پوچھا کہ کیا کھائیں گے آپ؟ ادھر بیوی کو بتا کر آیا تھا کہ یہ یہ چیزیں پکانا۔ ماموؤں نے پوچھا کہ اگر ابھی بتائیں گے تو گھر کیسے اطلاع ہوگی؟

خرگوش کے ذریعے پیغام رسانی کا جھوٹا دعویٰ

کہنے لگا کہ یہ میرے پاس جو خرگوش ہے، یہ دراصل موبائل فون ہے۔ میں ابھی موبائل فون پر بتاؤں گا تو گھر میں وہی چیزیں پک کر تیار ہو جائیں گی۔ اب تمام ماموں حیران ہوئے کہ یہ تو خرگوش ہے، یہ موبائل فون کہاں ہے؟ کہنے لگا کہ آپ دیکھتے نہیں کہ آنکھیں بھی جلدی جلدی گھمارہا ہے، کان بھی ہلارہا ہے، سننے کے لیے بیتاب ہے کہ کوئی پیغام ملے اور میں جلدی سے گھر پہنچاؤں۔ اب اس نے خرگوش سے کہا کہ جاؤ جلدی سے بتاؤ کہ بریانی، کوftے اور دیگر چیزیں پکالیں۔ اس نے کہا آپ غور سے سنئے! یہی چیزیں گھر پہنچی ہوئی ملیں گی۔ ماموں بڑے حیران تھے کہ یہ عجیب خرگوش ہے، اس نے کہا ابھی دیکھئے! یہ کہہ کر اس خرگوش کو چھوڑا۔ وہ تو جانور تھا، جنگل میں بھاگ گیا۔

ماموؤں نے خرگوشوں کو بھاری داموں خرید لیا

اب یہ ماموں جب گھر پہنچے تو دسترخوان لگا ہوا تھا اور وہی کھانے پکے ہوئے تھے جو بھانجے نے خرگوش کو بتلائے تھے۔ اب تو یہ بہت حیران ہوئے۔ دیکھا تو کونے میں وہ خرگوش بھی



بندھا ہوا ہے۔ کہنے لگے واقعی یہ خرگوش کام کا ہے، گھوڑے میں تو ہمیں دھوکہ دے گیا لیکن یہ خرگوش واقعی کام کا ہے۔ سب نے کھانا کھایا اس کے بعد انہوں نے کہا کہ بھانجے! تم نے پہلے تو دھوکہ دیا لیکن اب ہم دھوکے میں نہیں آئیں گے، اب تم کو یہ خرگوش ہمیں دینا ہی پڑے گا۔

اس نے کہا کہ یہ خرگوش تو میں نہیں دے سکتا کیونکہ یہ میرا موبائل فون ہے، میں تو انٹرنیشنل آدمی ہوں، دنیا بھر میں کاروبار چلا رہا ہوں، اسی کے ذریعے سے میں بات کرتا ہوں، گھر میں پیغام بھیجتا ہوں، سارا کاروبار اسی نے سنبھالا ہوا ہے۔ ماموؤں نے کہا آج تو ہم یہ خرگوش لے کر ہی جائیں گے۔ جب بہت ضد کی تو اس نے کہا اچھا ایک ہزار روپیہ دے دیجئے۔ اب ساتوں ماموؤں نے جیسیں ٹٹولیں، بڑی مشکل سے ہزار روپے پورے کئے اور خرگوش لے کر روانہ ہو گئے۔

بھانجے نے بیوی کو فوراً جا کر بتایا کہ دس روپیہ میں خرگوش لایا تھا اور ایک ہزار میں فروخت کر دیا۔ نو سو نوے روپے کا نفع ہوا۔ اب یہ ساتوں ماموں بڑے خوش خوش ہنستے ہوئے جارہے ہیں کہ اب مزہ آئے گا۔

خرگوش بے کار نکلا

یہ ماموں زمیندار تھے لہذا زمین پہ جا کر اپنی ساری برادری کو جمع کیا اور ان سے پوچھا آج شام کو دعوت کھاؤ گے یا کل؟ سب نے کہا کہ نقد ہی معاملہ کر لو، آج شام ہی کو کھا لیتے ہیں۔ پوچھا! کیا پسند کرتے ہو؟ جو کچھ ان لوگوں نے بتلایا وہ انہوں نے خرگوش کو بتلا دیا۔ کہا کہ ابھی یہ گھر بتلائے گا۔ اب سب لوگ حیران ہیں کہ خرگوش کیسے بتلائے گا؟ کہا یہ عام خرگوش نہیں ہے یہ موبائل فون بھی ہے، یہ فوراً پیغام پہنچاتا ہے۔ چنانچہ اس کو چھوڑا تو وہ جنگل میں بھاگ گیا۔

ماموؤں کا شور و غل اور غصہ

شام کو وہ سارے لشکر کو لے کر گھر پہنچے، جب دروازہ کھٹکھٹایا تو بیوی سو رہی تھی۔ ماموں نے کہا کم بخت! تو نے وہ سب کچھ پکایا؟ بولی! کیا چیز؟ کہا! وہ جو تم کو موبائل فون پر اطلاع دی تھی۔ بولی! یہاں تو کوئی اطلاع نہیں آئی۔ کہا! میں نے جو خرگوش بھیجا تھا۔ بیوی بولی! دماغ خراب



ہو گیا ہے کیا؟ خرگوش بھی کہیں موبائل فون ہوتا ہے۔ کہا! وہاں بھانجے کے یہاں تو اس نے صحیح صحیح رپورٹ دی تھی۔ کیا اس نے یہاں صحیح رپورٹ نہیں دی؟ اب اچھا خاصہ ہنگامہ ہوا بڑی بے عزتی ہوئی۔ ماموؤں نے کہا کہ وہ بہت ہی چکر باز ہے، دوبارہ ہمیں دھوکہ دے گیا، اس کو چھوڑنا نہیں، اب اس کی خیریت نہیں، چلو سب مل کر اس کی خبر لیتے ہیں۔

بھانجے کی نئی چال

بھانجے کو پتہ چل گیا کہ سب ماموؤں غصہ میں اس کے گھر آرہے ہیں۔ اس نے جلدی سے گھر میں جو دو تین مرغیاں تھیں ان کو ذبح کیا اور ان کا خون گائے کی او جھڑی کے اندر اچھے طریقے سے بھر کے بیوی کے گلے میں باندھ دیا اور بیوی سے کہا کہ ماموؤں کے آتے ہی تم شور مچانا کہ روز تم کھانا کھانے کے لیے پہنچ جاتے ہو۔ وہ غصہ مجھ پر ہوں گے لیکن پھر تم سے الجھ جائیں گے، میں بچ جاؤں گا۔ آج کل یہی ہوتا ہے جب ورلڈ بینک والے بھاگتے ہیں تو کہتے ہیں کہ بینک خسارے میں چلا گیا، لوگوں کو اس بینک سے الجھا دیتے ہیں اور خود غائب ہو جاتے ہیں۔

بھانجے نے بیوی کے گلے پر چھری پھیر دی

اب ان کے آتے ہی بیوی نے شور مچایا کہ آپ لوگ جب دیکھو کھانا کھانے کے لئے پہنچ جاتے ہیں۔ میں انسان ہوں یا جانور، پکا پکا کر تھک گئی ہوں۔ اب سنئے! وہ بھانجا فوراً آکر ڈانٹتا ہے کہ خاموش! میرے ماموؤں کے ساتھ گستاخی کرتی ہو، تم کو شرم نہیں آتی؟ اس نے کہا یہ روز کھانے کے لئے پہنچ جاتے ہیں۔ بھانجے نے کہا، تم نے پھر زبان چلائی اور پھر چھری نکالی اور بیوی کو ذبح کر دیا۔ اس کو پہلے سے سکھایا ہوا تھا۔ اب اس کو تو ذبح نہیں کیا بلکہ او جھڑی پر چھری چلائی اور اس میں جو خون بھرا تھا وہ بہہ کر ساری زمین پر پھیل گیا، بیوی بھی زمین پر گر گئی، اب یہ سب ماموؤں گھبرائے۔ کہنے لگے یہ تم نے کیا کر دیا؟ بیوی کو جان سے مار دیا۔ اس نے کہا کوئی بات نہیں، اگر آپ پریشان ہیں تو دوبارہ زندہ کر دیتا ہوں، اس چھری کے اندر یہ خاصیت ہے کہ جس کو بھی اس کے ذریعے سے ذبح کیا جائے یہی چھری اس کو دوبارہ زندہ کر دیتی ہے۔



چھری سے بیوی دوبارہ زندہ ہو گئی

پھر بھانجے نے اپنی بیوی کے گلے پہ دوبارہ چھری پھیری اور کہنے لگا کہ ”جو چھری مارتی ہے وہی زندہ کرتی ہے“ اگلی دفعہ جب چھری پھیری تو وہ اٹھ کر بیٹھ گئی۔

ماموؤں نے قیمتی چھری خرید لی

بڑے ماموؤں نے کہا کہ اب پتہ چلا کہ چھری بہت کام کی ہے۔ یہ چھری تو ہم ضرور لے کر جائیں گے۔ بھانجے نے کہا کہ ارے نہیں ماموؤں! اسی سے تو میرا رعب رہتا ہے۔ ماموؤں نے کہا کہ تمہاری ممانیوں نے ہمیں بہت تنگ کیا ہوا ہے، ہم جیسے ہی گھر میں داخل ہوتے ہیں، وہ ہمیں کسی نہ کسی بات پر پریشان کرنا شروع کر دیتی ہیں، یہ چھری ہمارے پاس ہوگی تو کم سے کم وہ اس کے خوف سے ذرا خاموش تو رہیں گی۔ وہ جب چھری کے لیے بہت اصرار کرنے لگے تو بھانجے نے کہا کہ ایک ہزار روپے دے دیجئے، اب کیا کیا جائے، ویسے یہ چھری تو میرے بہت کام کی تھی، جس کی وجہ سے گھر میں رعب رہتا تھا۔ بہر حال ماموؤں ایک ہزار کی چھری لے کر وہاں سے روانہ ہوئے۔ بھانجے نے بیوی سے کہا کہ دیکھا دو روپے میں چھری خریدی تھی اور ایک ہزار میں بیچ دی، نو سو اٹھانوے روپے نفع ہوا، اب چند دن فکر نہ کرو، چند دن میں ان کی زمین بھی بک جائے گی اور یہ سب کے سب ماموؤں میرے گھر آجائیں گے اور اسی طریقے سے ہزار ہزار روپے دیتے رہیں گے۔

ساتوں ماموؤں کی بیویاں مر گئیں

اب سب ماموؤں گھر گئے۔ بڑے ماموؤں کی بیگم نے فوراً ڈانٹا کہ پھر اس بیوہ قوف کے چکر میں آگئے۔ کہا خاموش رہو، تمہیں پتہ نہیں کہ میں آج چھری لے کر آیا ہوں۔ اس نے پھر کچھ کہا تو فوراً اس کی گردن پر چھری پھیر دی۔ دوسرے ماموؤں نے کہا یہ کیا کیا؟ کہنے لگے کوئی بات نہیں میں دوبارہ زندہ کر دوں گا۔ اب دوبارہ چھری پھیر رہے ہیں تو کوئی اثر نہیں ہو رہا ہے۔

دوسرا ماموؤں کہتا ہے چلو میں تجربہ کرتا ہوں۔ وہ چھری اپنے گھر لے گیا، اس نے بھی اپنی بیوی کو ذبح کیا وہ بھی ختم ہو گئی، یہاں تک کہ ساتوں ماموؤں کی بیویاں ختم ہو گئیں۔



اب ساتوں ماموؤں نے کہا کہ یہ کم بخت پہلے تو ہمارے ایک ایک ہزار لوٹتا رہا لیکن اب تو اس نے ہماری بیویوں کو ہی ختم کر دیا، یہ تو کوئی یہودی سازش معلوم ہوتی ہے کہ ہماری بیویاں بھی ہاتھ سے گئیں، اب اس کو زندہ نہیں چھوڑنا ہے۔

ماموں بھانجے کو قتل کرنے کے لئے نکل پڑے

چنانچہ وہ ڈنڈے اور کلہاڑے وغیرہ لے کر چل پڑے کہ اس کو زندہ نہیں چھوڑنا ہے۔ دوسری طرف بھانجے کو پتہ چل گیا کہ سب ماموں سخت غصہ میں آ رہے ہیں، فوراً مستری کو بلوایا اور اس سے قبر بنوائی، بیوی سے کہا میں قبر کے اندر لیٹ جاؤں گا تم بتا دینا کہ میرا انتقال ہو گیا ہے۔ جیسے بینک والے کہتے ہیں کہ بینک خسارہ میں چلا گیا ہے۔ ماموں غصے میں بھانجے کے گھر آئے تو اس کی بیوی نے کہا کہ اس کا انتقال ہو چکا ہے لیکن ایک کھڑکی کھلی ہوئی ہے، اگر آپ کو کوئی پریشانی ہو تو اس کھڑکی کے ذریعے بتا دیں، وہ پریشانی کو دور کر دے گا۔

بھانجے نے ماموؤں کی ناک کاٹ ڈالی

شاید ماموں بھی قبر کے پجاری تھے۔ جلدی سے جھانک کر کہا کہ کم بخت! تو نے ہمارے ساتھ یہ کیا حرکت کی؟ بھانجے نے ہاتھ میں چھری رکھی تھی اس کی ناک کاٹ دی۔ اب بڑے ماموں ناک پر ہاتھ رکھ کر پیچھے ہٹے۔ دوسرے ماموں نے پوچھا، کیا ہوا؟ کہنے لگا خود دیکھو کیا ہوا۔ اس نے جھانکا تو اس کی بھی ناک کاٹ دی۔ حتیٰ کہ ساتوں ماموؤں کی ناکیں کاٹ دیں۔ اب انہوں نے کہا کہ زندہ رہنا ہی فضول ہے۔ جب یہاں تک ہماری حالت پہنچ گئی کہ بیویاں مر گئیں، ناک کٹ گئی، اب ہمارے پاس کیا بچا۔ انہوں نے کلہاڑے مار مار کر اس کو قبر سے نکالا کہ کم بخت تو زندہ ہے اور ناکیں کاٹ رہا ہے اور بیوی کہتی ہے کہ مر گیا۔ اب تجھ کو زندہ نہیں چھوڑیں گے۔ راستے میں ایک اندھا اور بہت گہرا کنواں ہے، اس کو لے جا کر اس میں پھینکنا ہے تاکہ یہ خود بھی ختم ہو جائے اور ہم بھی اس کے عذاب سے بچ جائیں۔

ماموؤں نے بھانجے کو بورے میں بند کر دیا



چنانچہ بھانجے کو قبر سے نکال کر بوری میں بند کیا اور لے گئے۔ ابھی آدھے راستے میں پہنچے تھے کہ نماز کا وقت ہو گیا۔ سوچا کہ نماز پڑھ لیں۔ نماز پڑھ کر اور کھانے سے فارغ ہو کر پھر لے جائیں گے۔ سب وضو کرنے کے لیے چلے گئے۔ ایک چرواہا وہاں سے گذر رہا تھا۔ اس کے ساتھ جانوروں کا ریوڑ تھا۔ اس نے سنا کہ بورے کے اندر سے آواز آرہی ہے اور کچھ حرکت محسوس ہو رہی ہے۔ اس نے بورے کو لات ماری تو دیکھا کہ اس میں کوئی آدمی ہے۔ پوچھا! بھائی خیریت تو ہے؟ اس نے کہا، خیریت ہی تو نہیں ہے اسی لیے تو بند کیا گیا ہوں، چرواہے نے پوچھا مسئلہ کیا ہے؟ کہا مسئلہ تو کچھ نہیں ہے، یہ ساتوں میرے سگے ماموں ہیں، یہ مجھے بورے میں بند کر کے لے جا رہے ہیں، یہاں سے سوکھو میٹر پر بادشاہ کا محل ہے، اس کی اکلونی بیٹی سے میری شادی کرانا چاہتے ہیں اور میں شادی نہیں کرنا چاہتا، اس لیے کہ میری بیوی گھر پر ہے۔ چرواہے نے پوچھا کہ کیا میری شادی ہو سکتی ہے؟ کہا کیوں نہیں، بورا کھولو اور پھر جلدی سے تم اندر گھس جاؤ، میں باندھ دیتا ہوں، خاموش رہنا اور بولنا کچھ نہیں۔

بھانجے کے بجائے چرواہے کو کنویں میں ڈال دیا

اب اس نے چرواہے کو بند کیا اور خود پورا ریوڑ لے کر گھر پہنچا۔ تمام ماموں نماز وغیرہ سے فارغ ہو کر واپس آئے اور بورے کو لے جا کر اسے اندھے کنویں میں پھینک دیا۔

سب ماموں کنویں میں گر کر مر گئے

ہفتہ دس دن کے بعد سوچا کہ بھانجے کو تو ہم نے مار دیا ہے، اس کی بیوی اکیلی گھر میں رورہی ہوگی، چلو اس سے تعزیت کر لیں، اس کو تسلی دیں۔ اب جب ساتوں ماموں پہنچے تو دیکھا کہ صاحب بہادر گھر کے باہر بیٹھا حقہ پی رہا ہے اور سینکڑوں جانوروں کا ریوڑ سامنے موجود ہے۔ یہ لوگ حیران رہ گئے، کہنے لگے کہ ہم نے تو اس کم بخت کو کنویں میں پھینکا تھا لیکن یہ زندہ کیسے ہے اور اتنا مالدار کیسے ہو گیا؟ اس نے کہا کہ ماموں آپ نے مجھے اندھے کنویں میں تو پھینکا، لیکن اوپر والی تہ پر پھینکا، وہاں جتنے جانور تھے وہ میں لے کر آگیا لیکن میں نے اندر جھانکا تو وہاں تو لاکھوں کی تعداد میں جانور بھرے ہوئے تھے، عجیب عجیب قسم کے ہرن اور عجیب عجیب نسل کے جانور۔ ماموؤں نے



کہا کہ یہ صحیح کہہ رہا ہے، یہ وہیں سے جانور لے کر آیا ہے، ہم نے تو اس کو اپنے ہاتھوں سے کنویں میں پھینکا تھا۔ چنانچہ سب ماموؤں نے دوڑ لگائی، ہر ایک نے یکے بعد دیگر اس کنویں میں چھلانگ لگائی اور دنیا سے ان کا وجود ختم ہو گیا۔

حاصل تمثیل

خلاصہ یہ کہ بھانجے کی مثال ورلڈ بینک کی ہے اور ماموؤں کی مثال عوام کی ہے، جس طرح بھانجے نے اپنی عیاری اور مکاری کے ذریعے نا سمجھ ماموؤں کو اپنے جال میں پھنسا یا اور سارا مال لوٹ کر مار ڈالا، اسی طرح ورلڈ بینک اور آئی ایم ایف اپنی نئی اسکیموں اور چال بازیوں کے ذریعے غریب اور سادہ لوح عوام کو بہلا پھسلا کر اور وقتی منافعوں کی لالچ دے کر گمراہ کر دیتے ہیں، بالآخر نہ صرف یہ کہ وہ خود بلکہ ان کی نسلیں بھی خط غربت سے نیچے زندگی گزارنے پر مجبور ہو جاتی ہیں۔ یہود و نصاریٰ نے سازش کے تحت ہمیں سود کے اندر ایسا مبتلا کر دیا کہ ہماری آئندہ آنے والی نسلیں بھی سود کے دلدل میں دھنسی ہوئی ہوں گی اور وہ کہیں گی کہ ہمارے باپ دادا نے اتنا سود لے کر ہمیں پھنسا دیا ہے کہ اب نکلنے کی کوئی راہ نہیں رہی۔

سود کی تعریف

سود کی تعریف یہ ہے:

كُلُّ قَرْضٍ جَزَّ مَنْفَعَةً فَهُوَ رِبَاٌ^{۳۰}

کہ ہر وہ قرض جو نفع کو کھینچ لائے، وہ سود ہے۔ مثال کے طور پر اگر کسی شخص نے دوسرے کو ایک ہزار روپے قرض دیا اور وہ یہ کہے کہ تم مجھے ایک ہزار اور ایک سو روپے واپس کرنا تو یہ اضافی سو روپے سود ہے۔

۳۰۔ السنن الکبریٰ: ۳۴۹/۵، (۱۱۲۵۲)، المصنف لابن ابی شیبہ: ۱۰/۶۳۸ (۱۱۰۷۸)

”سود خوری“ قرآن وحدیث کی روشنی میں

اللہ تعالیٰ قرآن مجید میں فرماتے ہیں:

يَمْحَقُ اللَّهُ الرِّبَا وَيُزِيلُ الصَّدَقَاتِ^ط

اللہ تعالیٰ سود کو گھٹاتا ہے اور صدقات کو بڑھاتا ہے۔

علامہ آلوسی السید محمود بغدادی رحمۃ اللہ علیہ اس آیت کی تفسیر میں فرماتے ہیں:

أَيُّ يَذْهَبُ بَرَكَتُهُ وَيُهْلِكُ الْمَالَ الَّذِي يَدْخُلُ فِيهِ[ؑ]

یعنی جو شخص سودی کاروبار کرتا ہے، اللہ تعالیٰ اس کاروبار میں برکت کو ختم کر دیتے ہیں اور جو مال سود میں لگ جاتا ہے، اللہ تعالیٰ اس اصل مال کو بھی ہلاک کر دیتا ہے۔ اسی آیت کی تفسیر میں علامہ آلوسی رحمۃ اللہ علیہ نے یہ حدیث ذکر کی ہے کہ حضرت ابن مسعود رضی اللہ عنہ، رسول اللہ صلی اللہ علیہ وسلم سے روایت کرتے ہیں:

إِنَّ الرِّبَاَ وَإِنْ كَثُرَ كَثُرَ سُدُّ كَامَالٍ جتنا بھی بڑھ جائے فَعَا قِبَتُهُ تَصِيرُ إِلَى قُلٍّ، پس اس کا انجام آخر کار یہی ہوتا ہے کہ وہ گھٹنے گھٹے ختم ہو جاتا ہے۔ ارشاد خداوندی ہے:

يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً[ؑ]

ترجمہ: اے ایمان والو! بڑھا چڑھا کر سود مت کھاؤ۔

دوسری جگہ ارشاد ہے:

الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ^ط ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا[ؑ]

[ؑ] روح المعانی: ۵/۲، دار الکتب العلمیۃ، بیروت

[ؑ] سورۃ آل عمران: ۱۳۰

[ؑ] سورۃ البقرۃ: ۱۷۵

ترجمہ: جو لوگ سود کھاتے ہیں وہ (قیامت کے دن اپنی قبروں سے) اس طرح اٹھیں گے جیسے انہیں شیطان نے چھو لیا ہے اور یہ (ذلت و خواری) محض اس وجہ سے ہوگی کہ وہ (دنیا میں) کہا کرتے تھے کہ تجارت بھی سود کی مانند ہے۔

چنانچہ اس بدترین جملہ کے ذریعہ انہوں نے حرام کو حلال کر لیا تھا۔ اللہ تعالیٰ جس وقت لوگوں کو قبروں سے نکلنے کا حکم فرمائیں گے تو لوگ تیزی سے دوڑ پڑیں گے، سوائے سود خوروں کے، کہ وہ مرگی کے مریض کی طرح بار بار گر پڑیں گے۔ چونکہ انہوں نے دنیا میں خوب سود کھایا تھا، اللہ تعالیٰ اس دن ان کے پیٹوں کو بھی خوب بڑھا دے گا اور وہ اتنے بھاری ہو جائیں گے کہ جیسے ہی وہ اٹھیں گے اپنے پیٹ کے بوجھ سے فوراً گر پڑیں گے۔ ان احادیث مبارکہ سے یہ بات واضح ہے کہ اگرچہ سودی کاروبار کرنے والے کا مال بظاہر بڑھتا ہو، نظر آ رہا ہو تا ہے، لیکن درحقیقت وہ گھٹ رہا ہوتا ہے اور بالآخر وہ ختم ہو جاتا ہے۔

حضرت عوف بن مالک رضی اللہ عنہ فرماتے ہیں کہ سود خور قیامت کے دن پاگل اٹھیں گے اور اس طرح سارے اہل محشر کو پتہ چل جائے گا کہ یہ سود خور لوگ ہیں۔^{۳۴}

حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”جب میں شب معراج میں آسمانوں پر چڑھ رہا تھا تو میں نے اپنے سر پر بجلی کی کڑک کی آوازیں سنیں اور میں نے دیکھا کہ کچھ لوگ ہیں جو اپنے پیٹ تھامے ہوئے ہیں اور وہ اس قدر بڑے ہیں کہ جیسے کوئی گھر ہو اور اس میں سانپ اور بچھو ہیں جو باہر سے نظر آرہے ہیں۔ میں نے پوچھا جبریل علیہ السلام! یہ کون لوگ ہیں؟ انہوں نے بتلایا کہ یہ سود خور ہیں۔“^{۳۵}

حضرت عبد اللہ ابن مسعود رضی اللہ عنہ سے مروی ہے کہ جس قوم میں زنا اور سود کی کثرت ہو جائے اللہ تعالیٰ اس کی ہلاکت کا فیصلہ فرمادیتے ہیں۔

^{۳۴} المعجم الکبیر: ۱۲/۳۲۸ (۱۳۵۴)

^{۳۵} المصنف لابن ابی شیبہ: ۲۰/۲۲۹ (۳۷۷۹) دار ایسر

ایک حدیث میں ہے کہ ”جس قوم میں سود عام ہو جائے اس قوم میں جنون (پاگل پن) بھی عام ہو جاتا ہے۔“

سود کو مختلف حیلوں سے حلال بنا کر کھانے والے قیامت کے دن کتوں اور خنزیروں کی شکل میں اٹھائے جائیں گے جس طرح اصحاب سبت (بنی اسرائیل کی وہ قوم جنہیں اللہ تعالیٰ نے ہفتہ کے دن مچھلی کے شکار سے منع کیا تھا) نے حیلہ سازی کی تھی کہ وہ ہفتہ کے دن تو مچھلی نہیں پکڑتے تھے البتہ انہوں نے چھوٹے چھوٹے حوض بنا رکھے تھے، جب ان میں مچھلیاں پھنس جاتیں تو اگلے روز جا کر انہیں نکال لاتے تھے۔ تو اللہ تعالیٰ نے ان سب کو ذلیل بندروں کی شکل میں مسخ فرمادیا۔

حضرت سمرۃ بن جندب رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا کہ میں نے آج رات خواب میں دیکھا کہ دو آدمی میرے پاس آئے اور مجھ کو ایک مقدس سرزمین کی طرف لے گئے یہاں تک کہ ہم خون کی ایک نہر پر پہنچے، اس کے درمیان ایک شخص کھڑا تھا اور نہر کے کنارے پر ایک شخص اور ہے، جس کے سامنے بہت سے پتھر پڑے ہیں۔ نہر کے اندر والا شخص نہر کے کنارے کی طرف آتا ہے، جس وقت نکلنا چاہتا ہے تو کنارے والا شخص اس کے منہ پر ایک پتھر اس زور سے مارتا ہے کہ وہ پھر اپنی جگہ جا پہنچتا ہے، وہ جب کبھی نکلنا چاہتا ہے اسی طرح اس کے منہ پر پتھر مار مار کر اس کو اپنی پہلی جگہ لوٹا دیا جاتا ہے۔ آنحضرت صلی اللہ علیہ وسلم نے پوچھا کہ وہ کون شخص تھا جس کو میں نے نہر میں دیکھا، فرمایا سود خور۔^{۳۶}

حضرت عبد اللہ ابن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے سود کھانے والے پر اور سود کھلانے والے پر لعنت فرمائی ہے (یعنی سود لینے والے اور سود دینے والے پر) اس کو مسلم نے روایت کیا ہے اور اس کو صحیح قرار دیا ہے۔^{۳۷}

۳۶ اصحیح البخاری: ۲۸۰/۱۰، المكتبة المظہریة، کراچی

۳۷ اصحیح لمسلم: ۲/۲۷۰ (۳۰۹۲)، باب الربا، مطبوعة: قدیمی کتب خانہ

حضرت عبداللہ بن مسعود رضی اللہ عنہ سے روایت ہے کہ انہوں نے فرمایا سود کھانے اور کھلانے والا اور اس کے دونوں گواہ اور اس کے کاتب جب کہ اس بات کو جانتے ہوں کہ معاملہ سود کا ہے اور خوبصورتی کے لئے گودنے والی اور گدوانے والی عورت اور صدقہ کو ٹالنے والا اور ہجرت کے بعد اپنے وطن کی طرف واپس ہو جانے والا، یہ سب بزبان رسالت صلی اللہ علیہ وسلم (بروز قیامت) ملعون ہوں گے۔^{۳۸}

حضرت عبداللہ ابن سلام رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کوئی ایک درہم سود سے حاصل کرے اللہ تعالیٰ کے نزدیک مسلمان ہونے کے باوجود تینتیس (۳۳) مرتبہ زنا کرنے سے بھی زیادہ شدید جرم ہے۔ اس کو طہرائی نے کبیر میں عطاء خراسانی کی سند سے عبداللہ ابن سلام رضی اللہ عنہ کے واسطے سے روایت کیا ہے الخ۔^{۳۹}

دوسری روایت میں حضرت عبداللہ ابن سلام رضی اللہ عنہ نے فرمایا سود کے بہتر (۷۲) درجے ہیں ان میں سب سے چھوٹا درجہ اس شخص کے گناہ کے برابر ہے جو مسلمان ہو کر اپنی ماں سے زنا کرے اور ایک درہم سود کا گناہ کچھ اوپر تیس زنا سے زیادہ بدتر ہے اور اللہ تعالیٰ قیامت کے دن ہر نیک و بد کو کھڑے ہونے کی اجازت دیں گے، مگر سود خور کو تندرستوں کی طرح کھڑا ہونے کا موقع نہیں دیا جائے گا بلکہ وہ اس طرح کھڑا ہو گا جیسے کسی کو شیطان جن وغیرہ نے لپٹ کر خطی کر دیا ہو۔^{۴۰}

حضور اکرم صلی اللہ علیہ وسلم کا ارشاد ہے کہ جس کے پاس ایک درہم اپنا ہو اور ایک درہم سود کا ہو، اگر اس کو استعمال کرے گا تو اس کی چالیس دن کی نمازیں قبول نہیں ہوگی۔

آج جس کو دیکھئے بینک میں پیسے جمع کر کے سود کھا رہا ہے۔ جبکہ سود کے بارے میں حضور اکرم صلی اللہ علیہ وسلم یہ وعید سنارہے ہیں کہ لَا يَدْخُلُ الْجَنَّةَ جَسَدٌ غُذِيَ بِالْحَرَامِ، کہ ایسا جسم جنت میں داخل نہیں ہو گا جس کی پرورش حرام مال سے ہوئی ہو۔ آج حلال کی فکر ختم ہو گئی

۳۸ مسند احمد: ۱/۲۳۰ (۲۰۹۰)، دار الفکر بیروت

۳۹ المعجم الكبير: ۱۸/۳۵۷ (۱۷۷)

۴۰ مصنف عبدالرزاق: ۱۰/۳۶۱ (۱۹۷۶)، المكتبة الاسلامی، بیروت

ہے، ہر شخص یہ چاہتا ہے کہ صبح کو دکان کھولوں شام کو کروڑ پتی بن جاؤں، چاہے حرام طریقے سے کام کرنا پڑے، جس طریقے سے بھی ہو دولت ملنی چاہیے۔

حرام طریقے سے مال کمانے کا انجام

ایک بزرگ سے مروی ہے، فرماتے ہیں کہ ایک مرتبہ میں نے ایک شخص کو دیکھا کہ اس کا ہاتھ بغل سے کٹا ہوا تھا اور وہ کہہ رہا تھا کہ لوگو! مجھے دیکھ کر عبرت حاصل کرو۔ میں اس کے قریب پہنچا اور اس سے پوچھا کہ بھئی! کیا قصہ ہے؟

اس نے کہا کہ میں ایک ظالم پہلوان کے دوستوں اور حاشیہ برداروں میں سے تھا، ایک مرتبہ میں جا رہا تھا، راستہ میں دیکھا کہ ایک شخص کے پاس زبردست مچھلی ہے، میں نے اس سے کہا کہ وہ مچھلی مجھے دے دے، اس نے انکار کیا اور کہا کہ میں نے اسے پیسے دے کر اہل و عیال کے لئے خریدا ہے، تمہیں نہیں دوں گا۔ چونکہ میں پہلوانوں کے ساتھ رہا کرتا تھا، کمزوروں اور تہی دستوں پر ظلم کر کے انہیں کنگال کرنا تو ہمارا شیوہ تھا، میں نے آگے بڑھ کر اسے ایک دھول رسید کی اور مچھلی لے کر چلتا بنا، راستہ میں مچھلی نے میری انگلی کو دبا دیا، جس سے مجھے شدید تکلیف ہوئی، خیر کسی طرح گھر پہنچا، مگر میری تکلیف بڑھتی ہی رہی یہاں تک کہ صبح حکیم کے پاس گیا، اس نے کہا کہ انگلی کو کاٹ دینا ضروری ہے ورنہ زہر ہاتھ میں پہنچ سکتا ہے، میں نے انگلی کٹوا دی، اب میرے ہاتھ میں درد شروع ہو گیا، حکیم نے اس کا کاٹنا بھی تجویز کیا، یہاں تک کہ میرا ہاتھ بغل تک کاٹ دیا گیا۔

اس کے بعد میری ملاقات ایک دوست سے ہوئی، اس نے کہا کہ تم نے کسی پر ظلم تو نہیں کیا تھا؟ میں نے اس کو مچھلی والے کا سارا قصہ سنا دیا، اس نے کہا کہ اگر تم پہلی ہی تکلیف میں مچھلی والے سے معافی مانگ لیتے تو یہ نوبت نہ آتی، اب بھی کچھ نہیں گیا، اس سے جا کر معافی مانگ لو ورنہ یہ نوبت آجائے گی کہ تمہارا سارا جسم کاٹ کاٹ کر پھینک دیا جائے گا۔

میں نے فوراً اس کی تلاش شروع کی، چنانچہ اس سے ایک جگہ ملاقات ہوئی، میں فوراً اس کے قدموں میں گر پڑا اور معافی مانگنے لگا، میں نے اسے سارا قصہ یاد دلایا اور اپنا جسم دکھلایا، وہ بیچارہ



آبدیدہ ہو گیا اور معاف کر دیا۔ میں نے اس سے پوچھا کہ تم کو اللہ کی قسم، یہ بتاؤ جب میں نے تم سے ظلماً مچھلی چھین لی تھی تو تم نے بددعا تو نہیں کی تھی؟ اس نے کہا، ہاں! میں نے کہا تھا، اے اللہ! اس شخص نے اپنی طاقت اور قوت کا استعمال کر کے مجھ غریب کی مچھلی چھین لی ہے، اب تو مجھے اپنی طاقت دکھلا۔ میں نے کہا، میرے بھائی! تم نے اب اللہ کی قدرت دیکھ لی کہ کس طرح اس نے میرے ظلم کا انتقام لیا اور عاجز بنا کر تمہارے قدموں میں لا ڈالا، میں توبہ کرتا ہوں کہ آج کے بعد کسی پر ظلم نہیں کروں گا ان شاء اللہ تعالیٰ۔

اللہ تعالیٰ اپنے فضل و کرم سے تمام امت مسلمہ کو رزق حلال عطا فرمائے اور رزق حرام سے بچنے کی توفیق عطا فرمائے، آمین۔

دھوکہ دہی کے بارے آپ ﷺ کا ارشاد

ایک مرتبہ حضور اکرم ﷺ منورہ کے بازار میں تشریف لے گئے۔ ایک شخص گندم بیچ رہا تھا۔ آپ ﷺ نے گندم کے ڈھیر میں ہاتھ ڈالا تو دیکھا کہ گندم کا نچلا حصہ گिला ہے اور اوپر بہترین گندم رکھی ہوئی ہے۔ آپ ﷺ نے ارشاد فرمایا کہ یہ کیا کر رہے ہو؟ اس نے کہا کہ یہ بارش سے خراب ہو گئی تھی اس لیے میں نے نیچے کر دی ہے، اگر اوپر ہوگی تو لوگ خریدیں گے نہیں۔ آپ ﷺ نے ارشاد فرمایا:

مَنْ غَشَّ فَلَيْسَ مِنَّا

جس نے دھوکہ دیا وہ ہم میں سے نہیں۔

یہ تو دھوکہ ہے کہ اچھی گندم تم نے اوپر کر دی اور خراب گندم نیچے چھپادی۔ آج سبزی منڈی میں جائیں تو پیاز کی ڈھیری لگائی ہوئی ہے، سامنے خوبصورت پیاز سجی ہوئی ہے۔ جب آپ اسے خریدیں

۱۔ الصحیح لمسلم: ۱/۱، باب قول النبی صلی اللہ علیہ وسلم من غشنا فلیس منا

گے تو دکاندار اچھی بیاز کو چھوڑ کر بے کار اور چھوٹی چھوٹی بیاز دے گا۔ معلوم ہوا کہ اس نے دن رات اسی کی محنت کی ہے کہ اچھا مال سامنے رکھے اور خراب مال کو چھپا کر رکھے اور پھر فروخت کرتے وقت خراب مال فروخت کرے، حالانکہ اس کو چاہئے کہ اگر وہ رزق حلال چاہتا ہے تو عمدہ اور اچھے مال کو الگ رکھے اور خستہ و کم قیمت مال کو الگ رکھے اور دونوں کی قیمت الگ الگ بیان کر کے بیچے۔

تجارت میں امام ابو حنیفہ رحمۃ اللہ علیہ کی احتیاط

آج ہم خود کو حنفی کہتے ہیں۔ امام ابو حنیفہ رحمۃ اللہ علیہ کتنے بڑے تاجر تھے۔ اُس زمانے میں بڑی بڑی بندر گاہوں پر ان کے کپڑے کے بحری جہاز اترتے تھے۔ اس تجارت کے دوران ایک تھان کپڑے کا ایسا آگیا جو خراب تھا، اس میں داغ تھے۔ آپ نے ملازم سے کہا کہ دیکھو! اس کو فروخت کرتے وقت اس کے عیب بتلادینا، ایسا نہ ہو کہ بغیر بتلائے تم اس کو فروخت کر دو۔ ملازم بھول گیا، جب بہت سا کپڑا فروخت ہوا تو غلطی سے اس میں وہ تھان بھی فروخت ہو گیا۔ آپ تشریف لائے، پوچھا وہ کپڑا کہاں ہے؟ اس نے کہا کہ وہ تو مجھ سے غلطی سے بغیر عیب بتلائے ہوئے فروخت ہو گیا۔

بتائیں! آج کل کے تاجر ہوتے تو اس کو شاباشی دیتے کہ شاباش! بیٹا تم نے عیب چھپا کر اس کو بیچ دیا لیکن امام ابو حنیفہ رحمۃ اللہ علیہ نے پورے شہر میں اعلان کروایا اور اس شخص کو تلاش کروایا، جب وہ شخص مل گیا تب آپ نے فرمایا کہ اس کپڑے میں عیب تھا اور داغ دھبے تھے، میں نے اس غلام کو منع کیا تھا کہ اس کو فروخت کرتے وقت خریدنے والے کو اس کا عیب ضرور بتادینا لیکن اس نے عیب بتائے بغیر یہ آپ کو فروخت کر دیا لہذا یہ غلطی سے فروخت ہو گیا، اب تمہاری مرضی ہے اگر چاہو تو رکھو یا چاہو تو واپس کر دو۔

تو ہر چیز میں اللہ تعالیٰ نے خاصیت رکھی ہے۔ آپ گرم چیزیں کھائیں گے تو گرمی پیدا ہوگی، خشک چیزیں کھائیں گے تو خشکی پیدا ہوگی، تری والی چیزیں کھائیں گے تراوٹ پیدا ہوگی اسی



طرح اگر آپ حرام مال کھائیں گے تو آپ کا نہ نماز میں دل لگے گا نہ عبادت میں دل لگے گا، اللہ والوں سے وحشت ہوگی اور آخرت کی فکر کم ہو جائے گی۔

حجاج کی حرام مال سے بزرگوں کی دعوت

حجاج بن یوسف کے زمانہ میں اولیاء اللہ کا ایک گروہ تھا، جب کوئی ظالم بادشاہ ظلم کرتا تو یہ بددعا کرتے اور اس کی بادشاہت ختم ہو جاتی۔ حجاج بن یوسف نے ان تمام بزرگوں کی دعوت کی۔ جب ان لوگوں نے کھانا کھالیا تو حجاج نے کہا ”اَلْحَمْدُ لِلّٰہ“ لوگوں نے اس کی وجہ پوچھی تو اس نے کہا کہ میں نے ان سب کے پیٹ میں حرام مال داخل کر دیا ہے اور ان کی بددعا سے بچ گیا کیونکہ حرام کھانے کی وجہ سے اب ان کی دعا قبول نہ ہوگی۔

جب حلال مال آپ کے پیٹ میں پہنچے گا تو آپ کو قلب میں نور محسوس ہوگا، آپ کو ذکر میں ایک عجیب کیفیت محسوس ہوگی، دین کا ہر کام آپ کو آسان معلوم ہوگا، جہاد میں جانا آپ کو آسان معلوم ہوگا اور نہ دور سے خوف ہوگا، بعض لوگ تو افغانستان کے بارڈر کے قریب بھی نہیں جاتے، کہتے ہیں کہ کہیں پکڑ نہ لئے جائیں۔ جہاد سے اتنا خوف کیوں؟ اس لیے کہ دنیا کی محبت اور موت کا خوف حرام مال کی خاصیتیں ہیں، اس کی وجہ سے دنیا کی محبت اور موت کا خوف غالب ہو جائے گا۔

تو ہر چیز کے اندر اللہ تعالیٰ نے خاصیتیں رکھی ہیں۔ رزقِ حلال کی خاصیت یہ ہے کہ اس میں وہ لذت ہوتی ہے جو کسی اور چیز میں نہیں پائی جاتی اور رزقِ حلال میں وہ برکت ہوتی ہے کہ تھوڑا سا بھی بہت سے افراد کے لئے کافی ہو جاتا ہے۔

رزقِ حلال کی برکات و ثمرات

۱۔ چنانچہ دارالعلوم دیوبند کے قریب ایک بزرگ رہتے تھے جو ”گھاس والے بزرگ“ کے نام سے مشہور ہو گئے تھے۔ ان کا مشغلہ یہ تھا کہ روزانہ جنگل میں جا کر گھاس کاٹتے اور شہر میں لا کر فروخت کرتے تھے۔ اس زمانے میں ان کو روزانہ چھ پیسے ملتے تھے۔ دو پیسے اپنے خرچ کے لئے



رکھتے تھے، دو پیسے اپنی بیوہ پھوپھی کو خرچ کے لیے دیتے تھے اور دو پیسے جمع کر کے رکھتے تھے کہ میں علماء کرام اور اولیاء اللہ کی دعوت کروں گا۔ اور اس زمانے کے دو پیسے سمجھیں کہ آج کل کے سو روپیہ کے برابر ہوں گے۔

چنانچہ جب سات دن گزر جاتے تھے تو چودہ پیسے جمع کر کے وہ چاول خرید کر اس میں گڑ ڈال کر پکاتے تھے اور دعوت کس کی کرتے تھے؟ شیخ الہند مولانا محمود حسن رحمۃ اللہ علیہ کی، قطب العالم حضرت مولانا رشید احمد گنگوہی رحمۃ اللہ علیہ کی، حضرت مولانا محمد قاسم نانوتوی رحمۃ اللہ علیہ اور حضرت مولانا محمد یعقوب صاحب نانوتوی رحمۃ اللہ علیہ کی اور یہ اکابر سات دن انتظار میں رہتے تھے کہ کب وہ بزرگ بلائیں اور ہم جا کر ان کے گھر کھانا کھائیں۔

بعض لوگوں نے حضرت گنگوہی رحمۃ اللہ علیہ سے اعتراض بھی کیا کہ حضرت! بڑے بڑے نواب آپ کی دعوت کرتے ہیں اور آپ کی منت سماجت بھی کرتے ہیں لیکن آپ انکار کر دیتے ہیں، یہ چاول میں گڑ پکا کر آپ کو کھلاتا ہے تو آپ کو اس کی دعوت کا انتظار رہتا ہے، بھلا! آپ کو اس میں کیا مزہ آتا ہے؟

تو حضرت رحمۃ اللہ علیہ نے فرمایا کہ وہ ہمیں اخلاص کے ساتھ بلاتا ہے اور رزق حلال کھلاتا ہے اس کو کھانے سے ہمارے قلوب میں عجیب نور محسوس ہوتا ہے، ایک احسانی کیفیت عطا ہوتی ہے، ہر وقت ایسا محسوس ہوتا ہے کہ حق تعالیٰ ہمیں دیکھ رہا ہے، ذکر و اذکار میں عجیب کیفیت ہوتی ہے، نماز میں کھڑے ہو کر اللہ اکبر کہتے ہوئے دل کی عجیب کیفیت ہوتی ہے، اس لیے ہم اس کے ان چاولوں کا ہفتہ بھر انتظار کرتے ہیں۔

رزق حلال میں اللہ تعالیٰ نے یہ تاثیر رکھی ہے کہ وہ تھوڑی مقدار میں بھی ہو تو اللہ تعالیٰ اس میں برکت ڈال دیتے ہیں پھر وہ کئی افراد کے لئے کافی ہو جاتا ہے اور یہ آنحضرت صلی اللہ علیہ وسلم کا معجزہ اور رزق حلال ہی کی برکت تھی کہ صحابہ کرام رضی اللہ عنہم کا تھوڑا سا کھانا کئی کئی افراد کے لیے کافی ہو جاتا تھا، رزق حلال کی برکات کے حوالے سے صحابہ کرام رضی اللہ عنہم کے واقعات بہت زیادہ ہیں۔

۲۔ ایک مرتبہ یہی بزرگ گھاس فروخت کر رہے تھے، وہاں ایک سرکاری اہلکار آیا، اس نے دیکھا کہ بہت رش لگا ہوا ہے، پوچھا کہ یہ مجمع کیسا ہے؟ لوگوں نے کہا کہ ایک بزرگ گھاس



فروخت کر رہے ہیں۔ اس نے فوراً جا کر مجمع کو ہٹایا اور پوچھا کہ بڑے میاں! یہ گھاس کتنے کی ہے؟ انہوں نے کہا کہ چھ پیسے کی۔ اس نے بغیر قیمت ادا کئے گھاس اٹھائی اور اپنے انچارج کو لا کر دے دی۔ انچارج نے اس کو بھیجا تھا کہ گھاس خرید کر لاؤ۔ چنانچہ پوچھا کہ کتنے کی خریدی؟ اس نے کہا کہ پیسے نہیں خرچ ہوئے مفت میں مل گئی۔

جب وہ گھاس گھوڑے کے سامنے رکھی تو گھوڑے نے نہیں کھائی۔ گھوڑا پوری رات کا بھوکا تھا لیکن اس گھاس کو نہیں کھا رہا تھا۔ وہ انچارج اللہ والا تھا، اس نے کہا کہ تم ضرور کسی پر ظلم کر کے یہ گھاس لائے ہو۔ اس نے کہا کہ ایک بزرگ بیچ رہے تھے میں ان سے چھین کر لایا ہوں۔ وہ انچارج فوراً گئے اور جا کر بزرگ سے معافی مانگی، ہدیہ میں سو روپے دینے کی کوشش کی۔ بزرگ نے فرمایا نہیں، مجھے چھ پیسے چاہیے، چھ پیسے میں میرا گزارہ ہو جاتا ہے۔ انچارج نے بہت اصرار کیا، دیکھا کہ نہیں لے رہے ہیں تو چھ پیسے دے دیئے بزرگ نے پیسے وصول کر کے گھوڑے کے سر پر ہاتھ پھیرا اور کہا کہ اب کھا لو مجھے پیسے مل گئے ہیں۔ چوں کہ گھوڑا بھوکا تھا فوراً کھانا شروع کر دیا۔

تو اس زمانے کے جانوروں میں بھی یہ خاصیت تھی کہ وہ حلال اور حرام کی تمیز کر سکتے تھے۔ آج انسان اشرف المخلوقات ہو کر حرام مال کھا رہا ہے اور ڈکار بھی نہیں لیتا، احادیث میں علاماتِ قیامت میں سے ایک علامت یہ بھی آئی ہے کہ انسان حلال اور حرام کی تمیز کے بغیر مال کمائے گا۔

۳۔ ایک مرتبہ حضرت مولانا مظفر حسین صاحب رحمۃ اللہ علیہ کسی سفر کے دوران ایک مسجد میں ٹھہرے تو شام کے وقت ایک آدمی آیا اور تین روٹیاں ان کو دے کر واپس چلا گیا۔ مولانا فرماتے ہیں کہ اس رات مجھے تین مرتبہ آنحضرت ﷺ کی زیارت ہوئی۔ دوسرے دن شام کو وہ آدمی دو روٹیاں دے کر چلا گیا، اس رات انہیں دو مرتبہ زیارت کا شرف حاصل ہوا۔ تیسرے دن وہ شخص صرف ایک روٹی لے کر آیا اور روٹی مولانا صاحب کو دے کر کہنے لگا کہ کل یہاں قیام نہ فرمانا۔ مولانا صاحب نے انہیں بٹھایا اور فرمایا کہ اس کی کیا وجہ ہے کہ پہلی رات میں نے آپ کی دی ہوئی تین روٹیاں کھائیں تو تین مرتبہ آنحضرت ﷺ کی زیارت نصیب ہوئی، دوسرے



دن دور روٹیوں کی وجہ سے دوسرے دن اور آج رات تم ایک روٹی لے کر آئے ہو۔ وہ آدمی کہنے لگا کہ میں ایک غریب آدمی ہوں، سارا دن لکڑیاں کاٹ کر بازار میں فروخت کرتا ہوں جس سے مجھے تین روٹیاں ملتی ہیں۔ پہلے دن میں روٹی لے کر آنے لگا تو اہلیہ نے کہا کہ میری روٹی بھی لے جاؤ، میں بغیر کھائے گزارہ کر لوں گی، جبکہ سارا دن ہم سب کا روزہ تھا، میرے لڑکے نے یہ دیکھا تو اپنی روٹی بھی مجھے دے دی، چنانچہ میں تین روٹیاں لے کر آیا اور وہ دن ہم نے فاقے سے گزار دیا، پھر دوسرے دن بغیر کچھ کھائے روزے کی نیت کر لی، لیکن دوسرے دن شام تک میرے لڑکے کی طبیعت بگڑ گئی تو میں صرف اپنی اور اہلیہ کی روٹی لے آیا، دوسرا دن بھی ہم نے فاقے سے گزار لیا، لیکن تیسرے دن اہلیہ کی طبیعت بھی بگڑ گئی تو میں صرف اپنی روٹی لے آیا ہوں اور کل تک مجھے اپنا بھروسہ نہیں اس لیے میں نے آپ سے کہا کہ کل یہاں نہ ٹھہرنا۔ مولانا مظفر حسین صاحب رحمہ اللہ فرماتے ہیں کہ ان کے رزق حلال کی برکت سے مجھے آنحضرت صلی اللہ علیہ وسلم کی زیارت کاشرف حاصل ہوا۔

۴۔ امیر عبد الرحمن خان افغانستان کا ایک بادشاہ گزرا ہے۔ اس کے زمانے میں کسی دشمن نے حملہ کیا۔ اس نے اپنے بڑے بیٹے کو دشمن کے مقابلے کے لئے روانہ کر دیا۔ چند دن کے بعد اطلاع آئی کہ تمہارا بیٹا شکست کھا کر آ رہا ہے۔ امیر عبد الرحمن خان پریشان تھے، گھر میں آئے۔ بیوی نے دیکھا کہ غمگین ہیں۔ پوچھا کہ کیا کوئی پریشانی ہے؟ کہا کہ ہاں میرا بیٹا شکست کھا کر آ رہا ہے۔ بیوی نے کہا بالکل جھوٹ ہے، کس نے کہا کہ شکست کھا کے آ رہا ہے؟ کہا کہ ہمارا سرکاری اہل کار خبر لے کر آیا ہے، کہا کہ بالکل جھوٹ ہے، ناممکن ہے، میں تسلیم نہیں کرتی۔

اب یہ پریشان ہو گیا کہ اہلیہ بھی عجیب بات کر رہی ہے۔ باہر جا کر بادشاہ نے پھر اپنے سپاہیوں سے پوچھا۔ انہوں نے کہا کہ خبر صحیح ہے، شکست کھا کر آ رہا ہے۔ تین دن کے بعد دوسرے اہل کار آئے اور کہا کہ شکست کھا کر نہیں بلکہ فاتح بن کر آ رہا ہے۔ تب آپ دوڑتے ہوئے آئے اور اہلیہ سے پوچھا کہ تم یہ بتاؤ کہ پہلے جو اطلاع آئی تھی تم نے اس کو کیوں رد کر دیا تھا؟ تمہیں کیسے معلوم تھا کہ تمہارا بیٹا فاتح بن کر آ رہا ہے اور وہ شکست نہیں کھا سکتا؟



تب اہلیہ نے کہا کہ دیکھو، نو مہینے جب تک وہ میرے پیٹ میں تھا تو حرام مال تو درکنار میں نے مشکوک غذا بھی اپنے پیٹ میں داخل ہونے نہیں دی اور مدت رضاعت میں جو دودھ میں نے اسے پلایا تو کبھی بے وضو نہیں پلایا لہذا میرا بیٹا جس کے لئے میں نے حلال کا اتنا اہتمام کیا وہ سینے پر گولیاں تو کھا سکتا ہے، سینے پر تیر تو کھا سکتا ہے، لیکن پیٹھ پر تیر کبھی نہیں کھا سکتا، میں کیسے مان سکتی تھی کہ میرا بیٹا شکست کھا کر آئے گا؟ وہ شہادت تو پاسکتا ہے لیکن بھاگ کر میدان نہیں چھوڑ سکتا۔

تو پہلے زمانے کی مائیں ایسی تھیں کہ وہ خود بھی رزق حلال کھاتی تھیں اور اپنے بچوں کو بھی حلال مال کھلاتی تھیں۔ جس بچے کی تربیت حلال مال سے ہوگی وہ بچہ بھی شیر نر کی طرح ہوگا۔ افسوس یہ ہے کہ ہمارے یہاں کی گانا گانے والیاں فوجیوں کو جوش دلاتی ہیں کہ ہم تمہاری ہیں، ہم تمہاری ہیں، اس طرح سے تو دشمن کی فوج کی حوصلہ افزائی ہوگی اور وہ پھر غلبہ حاصل کر لے گا، اس گانے کی نحوست کی وجہ سے ہمارے نوے ہزار مسلمان ہندوؤں کے قید خانے میں قید ہو گئے اور ۱۹۷۱ء کی جنگ میں ملک دو ٹکڑے ہو گیا۔

گانا دل میں نفاق پیدا کرتا ہے

حضور اکرم ﷺ ارشاد فرماتے ہیں کہ اللہ تعالیٰ نے مجھے گانے بجانے کو مٹانے کے لیے بھیجا ہے اور فرمایا کہ:

الْغِنَاءُ يُنْبِتُ النِّفَاقَ فِي الْقَلْبِ كَمَا يُنْبِتُ الْمَاءُ الزَّرْعَ ۚ

کہ گانا بجانا دل میں اس طرح نفاق پیدا کرتا ہے جس طرح پانی کھیتی اگاتا ہے۔ یہ سمجھنا کہ گانوں اور ملی نغموں سے جذبہ جہاد بیدار ہو گا، ناممکن ہے اور جو گاناسن کر سمجھے کہ میں جہاد کے لئے تیار ہوں گا تو وہ دشمن کے لئے جاسوس تو بن سکتا ہے لیکن مجاہد نہیں بن سکتا۔

۵۲ سنن ابی داؤد: ۳۳۲/۲ باب کراہیۃ الغناء، السنن الکبریٰ: ۱۰/۲۳۳ (۱۵۳۶)



دیکھئے! رزقِ حلال کی وجہ سے ماں نے کہا کہ میرا بیٹا سینے پہ گولی کھا سکتا ہے لیکن پیٹ پر گولی نہیں کھا سکتا، فاتح بن کر آسکتا ہے، شہید ہو جائے گا لیکن شکست کھا کر نہیں آسکتا۔ دیکھئے! اس ماں کو اپنے بیٹے پر کتنا یقین تھا۔

تو رزقِ حلال میں اثر ہوتا ہے، ہر چیز میں اللہ تعالیٰ نے خصوصیت رکھی ہے۔ امام شافعی رحمۃ اللہ علیہ کی بچیاں حافظ قرآن، بے حد دین دار اور پردہ دار تھیں۔ انہوں نے کہا کہ اباجان کافی عرصے سے کوئی اللہ کانیک بندہ ہمارے گھر میں نہیں آیا، کوئی بڑا عالم ہمارے گھر میں نہیں آیا، آپ کسی کو بلائیں تاکہ ہم کھانا پکائیں، اس کو کھلائیں، کچھ ہمیں بھی ثواب ملے، کچھ ہمیں بھی خوشی ہو۔

رزقِ حلال اور سو (۱۰۰) مسائل کا استنباط

چنانچہ امام شافعی رحمۃ اللہ علیہ نے اپنے شاگرد امام احمد بن محمد بن حنبل رحمۃ اللہ علیہ کو جو فقہ حنبلی کے امام ہیں خط لکھا کہ میرا دل تم سے ملاقات کرنے کو چاہ رہا ہے۔ امام احمد بن حنبل رحمۃ اللہ علیہ نے جواب میں لکھا کہ حضرت! بس چند دنوں میں حاضر ہو رہا ہوں۔ چند دنوں کے بعد تشریف لے آئے۔ امام شافعی رحمۃ اللہ علیہ نے بچیوں کو جا کر یہ نہیں کہا کہ میرا شاگرد آرہا ہے، فرمایا کہ اللہ کے ایک بہت بڑے ولی آرہے ہیں، خوب اہتمام سے ان کے لئے کھانا پکاؤ۔

بچیوں نے وضو کیا، دو رکعت نماز پڑھی، بہت اہتمام سے، محبت سے، خلوص سے کھانا پکایا اور سارا کھانا بھجوا دیا کہ جب اللہ کے ولی کھانا کھالیں گے تو جو بیج جائے گا وہ برکت والا کھانا واپس آئے گا، پھر ہم لوگ بھی کھالیں گے۔ امام احمد بن حنبل رحمۃ اللہ علیہ نے معمول سے بہت زیادہ کھایا۔ جب برتن واپس آیا تو بچیوں نے دیکھا کہ جتنا کھانا ایک انسان کو کھانا چاہئے اس سے زیادہ کھایا۔ انہوں نے کہا اباجان! آپ تو کہہ رہے تھے کہ یہ اللہ کے ولی ہیں لیکن انہوں نے کھانا تو بہت زیادہ کھایا۔ فرمایا کہ زیادہ اعتراض مت کرو، ابھی ہم عشاء کی نماز پڑھنے کے لئے جا رہے ہیں۔

چنانچہ عشاء کی نماز پڑھنے گئے تو بچیوں نے مہمان کے کمرے میں پانی لوٹے میں بھر کر رکھ دیا اور مصلیٰ ساتھ رکھ دیا تاکہ تہجد کے لئے جب انھیں تو پانی تلاش نہ کرنا پڑے اور جائے نماز



تلاش نہ کرنی پڑے۔ چنانچہ وہ عشاء کی نماز پڑھ کر آئے اور سو گئے۔ صبح جب فجر کی نماز پڑھنے گئے تو بچیوں نے جا کر کمرے میں دیکھا کہ لوٹے میں پانی بھرا ہوا ہے اور مصلیٰ اسی طرح پلٹ کر رکھا ہوا ہے۔ تب بچیوں نے کہا کہ اباجان کو کچھ مغالطہ ہو گیا ہے، وہ کہہ رہے تھے کہ یہ اللہ کے ولی ہیں، یہ اللہ کے کیسے ولی ہیں، کھانا خوب کھایا اور تہجد بھی نہیں پڑھی؟

اب جب امام شافعی رحمہ اللہ تشریف لائے تو بچیوں نے عرض کیا کہ اباجان! آپ کہہ رہے تھے کہ وہ اللہ کے ولی ہیں لیکن انہوں نے تو یہ معاملہ کیا کہ کھانا بھی خوب کھایا اور تہجد کی نماز بھی نہیں پڑھی، یہ اللہ کے کیسے ولی ہیں؟ تب آپ کو کچھ تغیر ہوا، آپ نے امام احمد رحمہ اللہ سے پوچھا کہ بچیاں یہ شکایت کر رہی ہیں، آپ اس کے بارے میں کیا کہتے ہیں؟

تب امام احمد بن حنبل رحمہ اللہ نے فرمایا کہ حضرت استاذ محترم! میں تو اس کو چھپانا چاہتا تھا لیکن اب آپ نے پوچھا تو ظاہر کرنا پڑے گا کہ جب میں نے پہلا لقمہ کھایا تو میرے قلب میں ایک ایسا نور محسوس ہوا، مجھ پر عجیب کیفیت طاری ہوئی، میں نے سوچا کہ معلوم نہیں ایسا حلال، پاکیزہ اور بابرکت کھانا دوبارہ نصیب ہو یا نہ ہو، اس لئے میں نے معمول سے بہت زیادہ کھایا اور اس کا نتیجہ یہ نکلا کہ عشاء کی نماز پڑھ کر جب میں بستر پر لیٹا تو قرآن کریم کی ایک آیت میرے ذہن میں آئی، اس آیت کریمہ سے میں نے مسائل کا استنباط شروع کیا، اس کے بعد رات بھر میں نے سو مسئلے استنباط کئے یہاں تک کہ فجر کی اذان ہو گئی اور آپ کو معلوم ہے کہ حضور اکرم صلی اللہ علیہ وسلم نے ارشاد فرمایا کہ ایک مسئلہ کا سیکھ لینا، ایک ہزار رکعت سے زیادہ افضل ہے تو مجھے ایک لاکھ رکعت کا ثواب ملا، چونکہ میرا رات والا وضو باقی تھا چنانچہ دوبارہ وضو بھی نہیں کیا۔

دیکھیے! رزق حلال کا نتیجہ یہ ہوا کہ پوری رات جاگ کر ایک آیت سے سو مسائل کا استنباط کیا۔ اسی طرح اگر پیٹ میں حرام مال پنچے گا تو وہ بھی اپنا اثر ضرور دکھلائے گا۔

کھانے کے آداب اور ہماری لاپرواہی

یہاں پر درمیان میں ایک لطیفہ یاد آیا کہ ایک صاحب امریکا سے ایف آر سی ایس (FRCS) کر کے آئے تھے، جب مسجد میں جمعہ کی نماز پڑھنے گئے تو امام صاحب نے ان کو حدیث



سنائی کہ حضور اکرم ﷺ کا ارشاد ہے کہ جب کھانا کھاؤ تو معدے کے تین حصے کر کے کھاؤ۔ ایک حصہ ہوا کے لئے، ایک پانی کے لئے اور ایک غذا کے لئے چھوڑ دو، صحابہ کرام رضی اللہ عنہم اسی لیے بیمار نہیں ہوتے تھے۔ جب حبشہ کے بادشاہ نے صحابہ کرام رضی اللہ عنہم کے لئے طبیب بھیجا تو آپ ﷺ نے واپس کر دیا۔ فرمایا کہ میرے صحابہ معدہ خالی رکھتے ہیں اس لئے بیمار نہیں ہوتے ہیں، انہیں کسی طبیب کی ضرورت نہیں ہے، اور آج یہ حالت ہے کہ جب تک ناک سے باہر نہ آجائے لوگ کھاتے چلے جاتے ہیں۔ بھوک لگے یا نہ لگے، وقت دیکھ کر کھاتے ہیں کہ بس کھانے کا وقت ہو گیا ہے۔

بہر حال ڈاکٹر صاحب ان عالم کا بیان سن کر بہت خوش ہوئے، اپنی بیوی کو جا کر یہ واقعہ سنایا تو بیوی بھی بہت خوش ہوئی، اس نے کہا کہ ایسے عالم کی تو دعوت کرنی چاہئے، ڈاکٹر صاحب نے کہا بالکل کرنی چاہیئے۔ چنانچہ انہوں نے بڑے اہتمام سے کھانا پکایا اور سب کھانا لے جا کر ان کے سامنے رکھ دیا۔ انہوں نے بسم اللہ پڑھ کر شروع کیا تو ستائیس روٹیاں کھالیں۔ ڈاکٹر صاحب نے اپنے دل میں سوچا کہ مولوی صاحب مسجد میں تو کچھ اور کہہ رہے تھے اور خود ساری روٹیاں کھا گئے، ابھی ڈاکٹر صاحب نے یہ بات دل میں سوچی ہی تھی کہ مولوی صاحب نے کہا کہ یا اللہ! تیرا شکر ہے، ناشتہ تو یہاں ہو گیا کھانا گھر جا کر کھالوں گا۔

اب ڈاکٹر صاحب سے برداشت نہیں ہوا، انہوں نے کہا کہ آپ نے تو حدیث سنائی تھی کہ کھانا تھوڑا کھانا چاہیے اور پیٹ کے دو حصے پانی اور ہوا کے لیے خالی چھوڑ دینے چاہئیں اور آپ کا عمل یہ ہے کہ ستائیس روٹیاں کھا گئے۔ انہوں نے کہا کہ ہم دیہاتی لوگ ہیں، کھانا بہت ڈٹ کر کھاتے ہیں اور حدیث اپنی جگہ صحیح ہے۔ پھر کہنے لگے کہ حضور اکرم ﷺ نے جو ارشاد فرمایا کہ کچھ حصہ پانی کے لئے چھوڑ دو، تو پانی بہت پتلی چیز ہے، وہ کہیں نہ کہیں سے نکل جائے گا، جہاں تک ہوا کا تعلق ہے تو جب ستائیس روٹیوں کا زور پڑے گا تو وہ بھی خود ہی نکل جائے گی۔ تو دیہاتی لوگ یہ نہیں دیکھتے کہ کتنا کھانا آیا ہے، بس سارا کچھ ختم کرنا مقصود ہوتا ہے۔



اب اس راستے سے نہ گزرنا

ہمارے بخاری شریف کے استاذ مولانا ادریس صاحب کاندھلوی رحمۃ اللہ علیہ فرماتے تھے کہ دارالعلوم دیوبند میں ہمارا ایک ساتھی پڑھتا تھا جس کا تعلق کابل سے تھا۔ کافی عرصہ کے بعد وہ ہمارے گھر آیا تو میں نے سوچا کہ ہمارا دورہ حدیث کا ساتھی ہے، چلو! اس کا اکرام کرنا چاہئے، تو میں نے سارا کھانا اس کے سامنے رکھ دیا، وہ جلدی جلدی سب کھا گیا۔ میں حیران رہ گیا کہ سارا کھانا کھا گیا۔ میں نے آخر میں پوچھا کہ آپ کے دہلی جانے کا مقصد کیا تھا؟ اس نے کہا کہ میں نے سوچا کہ اپنے ساتھیوں کی زیارت ہو جائے گی اور اصل مقصد دہلی جانے کا یہ تھا کہ آج کل بھوک نہیں لگتی، معدہ کام نہیں کر رہا ہے، سنا ہے کہ حکیم اجمل خان کا کوئی شاگرد ہے جو صحیح علاج کرتا ہے، میں نے سوچا کہ آپ سے اس کا پتہ بھی معلوم کر لوں گا اور پھر وہاں جا کر علاج بھی کروا لوں گا۔ حضرت رحمۃ اللہ علیہ نے فرمایا کہ جب فائدہ ہو جائے تو اس راستے سے نہیں گزرنا۔

ناچنا شیطانی فعل ہے

آج کل کے نوجوانوں اور بچوں کو جہاں دیکھو اچھل کود کر رہے ہیں، اگر پوچھو کہ کیا کر رہے ہو؟ تو کہتے ہیں کہ ڈسکو ڈانس کی مشق کر رہا ہوں۔

ملا علی قاری رحمۃ اللہ علیہ فرماتے ہیں کہ جب کوئی نوجوان ناچتا ہے، ڈانس کرتا ہے تو پہلے شیطان آکر اس کے کندھے پر سوار ہو جاتا ہے اور اس کے دونوں کانوں کو زور سے پکڑ لیتا ہے، پھر وہ اپنی ایڑی کو اس کے سینے پر رگڑتا ہے اور جیسے جیسے وہ اپنی سُرین کو اس کی گردن پر رگڑتا ہے، ویسے ویسے یہ بھی جھومتا ہے، اگر شیطان پر حال طاری ہوتا ہے تو اس پر بھی حال طاری ہوتا ہے اور لوگ کہتے ہیں کہ بہت بڑا فن کار ہے، یہ نہیں معلوم کہ اس کے کندھے پر جو سوار ہے اصل میں وہ فن کار ہے، ابلیس اس کے کندھے پر سوار ہو کر اس سے یہ سب حرکتیں کروا رہا ہے۔



نیک تاجر کی فضیلت

تو میرے بزرگو اور دوستو! حضور اکرم ﷺ نے ارشاد فرمایا کہ ایسا جسم جنت میں داخل نہیں ہوگا جس کی پرورش حرام مال سے ہوئی ہو۔ دوسری حدیث میں نبی کریم ﷺ نے ارشاد فرمایا:

إِنَّ التُّجَّارَ يُحْشَرُونَ يَوْمَ الْقِيَامَةِ تُجَّارًا إِلَّا مَنْ اتَّقَى وَبَرَ وَصَدَقَ ۝۳۳

کہ سب تاجر قیامت کے دن فاسق و فاجر اٹھائے جائیں گے مگر وہ تاجر جو حرام چیزوں سے بچا رہا اور قسم میں سچا رہا اور قول میں سچا رہا، زندگی میں جھوٹی قسم کبھی نہیں کھائی، زندگی میں کبھی کوئی جھوٹی بات نہیں کی۔ ہمیشہ صاف صاف بتایا کہ یہ میرا سودا ہے، اس میں یہ یہ عیب ہے، اگر آپ کو لینا ہے تو لے لو ورنہ کہیں اور سے خرید لو۔

جب اس کو یقین ہو جائے گا کہ حضور اکرم ﷺ کا فرمان سچا ہے تو قیامت کے دن نیک لوگوں میں اٹھایا جائے گا۔ آپ نے فرمایا کہ جو رزق تمہارے مقدر میں لکھا ہے:

أَنْ نَفْسًا لَّنْ تَمُوتَ حَتَّى تَسْتَكْمِلَ رِزْقَهَا ۝۳۴

جس رزق پر اس کا نام لکھا ہے جب تک وہ اس کے پیٹ میں نہیں چلا جائے گا اس کو موت نہیں آئے گی۔ معلوم ہوا کہ رزق ہمارے مقدر میں لکھا ہے پس جب ہم سچ بولیں گے تو اس رزق میں اللہ تعالیٰ برکت بھی عطا فرمائیں گے۔ بظاہر تو مال تھوڑا نظر آئے گا لیکن اس کے اندر برکت بہت ہوگی۔

۳۳ شعب الایمان: ۶/۲۸۵ (۲۵۰۷)

۳۴ شرح السنة: ۷/۳۳۰ (۲۰۰۷)

برکت کی تعریف

اور برکت کی تعریف یہ ہے کہ قَلِيلٌ الْمَالِ كَثِيرُ النِّفْعِ، مال تھوڑا ہو گا لیکن نفع بہت ہو گا۔ کتنے لوگ ہیں جو مدرسہ میں پڑھا رہے ہیں، تنخواہ چار پانچ ہزار ہے لیکن ہر سال اللہ تعالیٰ عمرہ بھی کرا رہے ہیں، حج بھی کرا رہے ہیں۔ جبکہ کتنے ارب پتی ہیں، اربوں روپیہ ان کے پاس ہے، ان کے پاس مال کثیر ہے لیکن قلیل النفع ہے، نفع کچھ نہیں ہے، کہیں انکم ٹیکس والا لے جا رہا ہے، کہیں کسٹم والا لے جا رہا ہے، کہیں کسی کو بیماری ہے، کہیں وکیل لے جا رہا ہے، غرض یہ کہ سینکڑوں پریشانیوں میں وہ شخص مبتلا ہوتا ہے۔

اطمینان قلب کا ذریعہ مال و دولت نہیں ہے

آج ہم لوگ ظاہر کو دیکھتے ہیں۔ یہاں تو خانقاہ ہے، یہاں ایسے لوگ بھی دعا کے لئے آتے ہیں جن کے بارے میں لوگ جانتے ہیں کہ ان کے پاس بڑی دولت ہے، وہ آکر کہتے ہیں کہ ذرا تنہائی میں بات کرنی ہے۔ جب کمرہ بند کر کے تنہائی میں ان سے بات کی جاتی ہے تو زار و قطار روتے ہیں تو حیرت ہوتی ہے کہ یہ شخص اسی لاکھ کی کار میں آیا ہے، گاڑی بھی ساتھ ہیں اور اس طریقے سے رو رہا ہے، کہتا ہے کہ ہمارے پاس سب کچھ ہے لیکن ہمارا کچھ بھی نہیں ہے۔ وجہ یہ ہے کہ اپنے مالک حق تعالیٰ شانہ کو ناراض کیا ہوا ہے اس کو سکون کیسے ملے گا۔ ایئر کنڈیشن میں ہو گا، کھال تو ٹھنڈی ہو گی مگر دل کو سکون نہیں ہو گا، کاروبار ہو گا مگر سکون نہ ہو گا، بنگلہ شاندار ہو گا مگر سکون نہ ہو گا، چائے منہ میں ہو گی مگر مزہ نہ ہو گا، کباب منہ میں ہو گا مگر زبان لذت سے نا آشنا ہو گی۔ صرف اللہ پاک کے ذکر اور تقویٰ سے سکون ملے گا اَلَا بِذِكْرِ اللَّهِ تَطْمَئِنُّ الْقُلُوبُ ۝۵۷ اللہ ہی کے ذکر سے دلوں کو سکون ملے گا۔

”حقیقی مال“ کون سا ہے؟

حضور اکرم ﷺ نے ارشاد فرمایا کہ کتنے ایسے بیوقوف ہیں جو کہیں گے مَالِی، مَالِی، میرا مال، میرا مال، حالانکہ اس کا مال کچھ بھی نہیں ہے، اس کا مال تو وہ ہے جو اس نے کھالیا، اس کا مال تو وہ ہے جو اس نے اللہ کی راہ میں خرچ کر دیا، اس کا مال تو وہ ہے جو اس نے پہن لیا، باقی جو کچھ بھی ہے وہ دنیا میں چھوڑ کر چلا جائے گا، وہ وارثین کا مال ہے، اس کا مال کہاں ہے؟

آج ہم لوگ ظاہر کو دیکھتے ہیں، ظاہر پہ مت جائیں۔ جتنے بڑے دولت مند ہیں اتنے ہی پریشان ہیں۔ سکون کی جو دولت اللہ تعالیٰ نے دین پر چلنے والوں کو عطا فرمائی ہے اس کا تصور بھی دنیا دار نہیں کر سکتے۔ جس سکون سے یہ سوتے ہیں کہ جہاں داہنی کروٹ لیٹے اور اَللّٰهُمَّ بِاَسْمِكَ اَمُوْتُ وَاَحْيٰیؕ پڑھا، دعا بھی پوری نہیں ہوتی کہ خزانے کی آواز پہلے سے دلیل بن جاتی ہے کہ دیند میں پہنچ گیا۔

اصل بات یہ ہے کہ رزقِ حلال میں اللہ تعالیٰ نے تاثیر رکھی ہے۔ آپ رزقِ حلال کا اہتمام کریں گے تو دنیا کے اندر ہی جنت شروع ہو جائے گی، آپ کو عبادات میں مزہ آنا شروع ہو جائے گا، ذکر و اذکار میں مزہ آنا شروع ہو جائے گا، اللہ والوں کے پاس جانے کو دل چاہے گا، گھر میں بیٹھے ہوں گے لیکن دل اللہ والوں کے پاس مسجد میں اٹکا ہو گا، بار بار گھڑی دیکھیں گے کہ کب میرے مالک کی طرف سے پکار آئے، اللہ اکبر! اللہ اکبر! کہ سپر پاور اللہ تعالیٰ ہی ہے، اللہ تعالیٰ ہی سب سے بڑا ہے، پھر فوراً مسجد کی طرف دوڑو گے۔

۵۶ صحیح البخاری: ۲/۹۳۴ (۶۳۴۰) باب وضع الید الیمنی تحت الخد الیمنی، سنن الترمذی: ۲/۱۰۹۱۰ باب منه (اللهم باسمك اموت)

حرام مال کی نحوست

اور اگر دنیا دل کے اندر گھسی ہوئی ہے، حرام مال سے اس کی پرورش ہوئی ہے تو اگر مسجد کے قریب بھی گھر ہوتا ہے تو کہتا ہے کہ بہت غلط جگہ گھر خرید لیا ہے، (نعوذ باللہ) یہاں تو اذان کی آواز آتی ہے۔

ہم جب ناظم آباد کا گھر فروخت کر رہے ہیں تھے تو بعض لوگوں نے پوچھا کہ اذان کی آواز تو نہیں آتی؟ ہم نے کہا کہ الحمد للہ مسجد تو متصل ہی ہے، کہنے لگے تو بہ تو بہ! ایسا مکان نہیں چاہیے نعوذ باللہ من ذلک، یعنی ایسا مکان چاہیے کہ جہاں اذان کی آواز بھی نہ آتی ہو۔ اللہ تعالیٰ ہم سب کی حفاظت فرمائے، آمین۔

تو ہر چیز میں اللہ تعالیٰ نے تاثیر رکھی ہے اس لیے ہر مسلمان کو چاہیے کہ رزق حلال کا اہتمام رکھے، چٹنی روٹی کھاو، اس میں بریانی کا مزہ آئے گا ان شاء اللہ، صحابہ کرام رضی اللہ عنہم کا کیا حال تھا؟ آج تو ہمارے دسترخوان ہر قسم کی نعمتوں سے لدے ہوئے ہیں۔ انصار مدینہ جب باغات سے لوٹتے تھے تو اصحاب صفہ کے چبوترے پر کھجور کے ایک دو خوشے لاکر لٹکا دیتے تھے۔

اصحاب صفہ کے مجاہدات اور شکرِ خداوندی

اصحاب صفہ کے چبوترے پر کوئی قَالَ اللہُ یاد کر رہا ہے کوئی قَالَ الرَّسُولُ یاد کر رہا ہے، کوئی ایک کھجور کھا لیتا تھا، کوئی دو کھجور اور پانی پی کر رات کو پھر اٹھ کر روتے تھے کہ یا اللہ! آپ اتنی نعمتیں کھلا رہے ہیں، قیامت کے دن اس کا حساب کیسے دیں گے، آج ہم نعمتیں خوب کھا رہے ہیں لیکن منعم حقیقی کو بھولے ہوئے ہیں کہ کون دے رہا ہے؟ صحابہ رضی اللہ عنہم نے نعمتیں کم کھائیں لیکن نعمت دینے والے کو خوب یاد رکھا۔



دنیوی و اخروی عیش و آرام میں فرق

غزوہ خندق کے موقع پر خندق کھودتے کھودتے ایک ہفتہ ہو گیا تھا، صحابہ کرام رضی اللہ عنہم کا بھوک سے برا حال تھا، تب چند صحابہ نے شکایت کی کہ اے اللہ کے رسول! پیٹ پر پتھر بندھ چکا ہے، بھوک سے برا حال ہے، پھر پیٹ کو کھول کر دکھایا کہ اس پر ایک پتھر بندھا ہوا ہے، تب سید الانبیاء صلی اللہ علیہ وسلم نے اپنا شکم مبارک کھول کر دکھایا تو اس پر دو پتھر بندھے ہوئے تھے۔

اس وقت آپ صلی اللہ علیہ وسلم کی زبان مبارک سے ایک جملہ جاری ہوا:

اللَّهُمَّ لَا عَيْشَ إِلَّا عَيْشُ الْآخِرَةِ فَاغْفِرِ الْأَنْصَارَ وَالْمُهَاجِرَةَ ۝

اے اللہ! سوائے آخرت کے عیش کے کوئی عیش نہیں ہے، آپ مکہ والوں کی اور مدینہ والوں کی مغفرت فرما دیجئے۔ صحابہ کرام رضی اللہ عنہم کی زبانوں سے پھر یہ جملہ جاری ہوا کہ:

نَحْنُ الَّذِينَ بَايَعُوا مُحَمَّدًا

عَلَى الْجِهَادِ مَا بَقِينَا أَبَدًا

کہ ہم وہ لوگ ہیں، جنہوں نے نبی اکرم صلی اللہ علیہ وسلم کے دست مبارک پر بیعت کی،

اس بات پر کہ جب تک جسم میں سانس رہے گا، ہم جہاد کرتے رہیں گے۔

تو دیکھئے کہ بھوک سے برا حال تھا لیکن اللہ کے پیارے نبی صلی اللہ علیہ وسلم نے جنت کی طرف ذہن کو منتقل کر دیا کہ دنیا کا عیش کیا ہے؟ دنیا کا عیش تو ایسی چیز ہے کہ ہزاروں پریشانیاں اس کے اندر پوشیدہ ہوتی ہیں۔

مدارِ نجات فضائل پر نہیں، مسائل پر ہے

اللہ رب العزت ہم سب کو اکل حلال کا اہتمام کرنے کی توفیق نصیب فرمائے۔ ہر شخص خواہ تاجر ہو یا کوئی بھی کام کرتا ہو، پہلے علماء کرام سے فتویٰ پوچھے کہ یہ کاروبار جائز ہے یا نہیں؟ پہلے مسئلہ معلوم کر لے، اس لئے کہ نجات کا مدار مسائل پر ہے فضائل پر نہیں ہے، فضائل کی کتابیں اس لئے پڑھی جاتی ہیں تاکہ مسائل کی طرف توجہ ہو جائے۔ اس لئے کہ نجات کا مدار مسائل پر ہے۔ فقہاء سے مسئلے پوچھ کر عمل کرو گے تو نجات پاؤ گے۔ اس لئے ہر کاروبار شروع کرنے سے پہلے کسی عالم، مفتی یا محقق سے پوچھو کہ یہ کاروبار کرنا چاہتا ہوں جائز ہے یا نہیں؟ پھر جو بتلائے اس پر عمل کرو۔

اللہ تعالیٰ ہمیں حرام سے پرہیز کرنے اور رزق حلال کمانے کا اہتمام کرنے کی توفیق عطا فرمائے، آمین۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

مری رُواتیوں پر آسمان ویا نہیں سوتی
مری ذلت کا لہکن آپ نے نقشہ بل ڈالا
بہشت کل تھا میرے نفسِ امارہ کا چیت بننا
ترمتی تبیرِ الہامی نے اس کا سر کچل ڈالا

شَيْخُ الْعَرَبِ عَارِفُ بْنُ عَبْدِ الرَّحْمَنِ
وَالْعَجَمِ عَارِفُ بْنُ عَبْدِ الرَّحْمَنِ

حَضْرَتُ مَوْلَانَا شَہِیدِ الْکَرِیْمِ مُحَمَّدِ بْنِ سَلَمَةَ خَلِیْلِہِ



لذتِ ذکرِ نامِ خدا ہے چمن

لذتِ ذکرِ نامِ خدا ہے چمن
اور غفلت کی دنیا ہے دشت و دمن

کی ہے جس نے ہجرت ترے نام پر
پاگیا پاگیا وہ بہارِ وطن

ہے ضروری گناہوں کو بھی چھوڑ دیں
اصل ہجرت نہیں صرف ترکِ وطن

یہ ہے فیضِ آہ و فغاں دیکھ لو
داس کوہ میں دل ہے کیسا مگن

بالیقیں پائے گا نسبتِ اولیاء
جس کے دل کو لگی ہے خدا سے لگن

شہرِ محبوب ہوگا جہاں بھی کہیں
عاشقوں کا سنا ہے وہی ہے وطن

پھر مدینہ کی لذت کو میں کیا کہوں
کاش ہوتا مدینے میں میرا وطن

کس طرح میں کہوں دل سے اے دوستو
زندہ باد اے وطن زندہ باد اے وطن

ہیں وطن میں مگر دلِ مدینہ میں ہے
اے مدینہ فدا تجھ پہ ہوں صد وطن

نیک لوگوں میں ہو صاحبِ دردِ دل
ہے چمن میں کوئی جیسے ریشکِ چمن

روز و شب ہے یہ اختر کی آہ و فغاں
بخش دے روزِ محشر مجھے ذوالمنن



جوارِ محمد ﷺ میں رہتے ہیں ہم

زمین پر مدینے کی رہتے ہیں ہم
فلک پر مگر ناز کرتے ہیں ہم

نہ پوچھو کہ کیا ہے ہمارا شرف
جوارِ محمد ﷺ میں رہتے ہیں ہم

کرم ہے یہ مالک کا اے دوستو
مدینے کی بستی میں بستے ہیں ہم

مدینے کی نسبت ہے قیمت مری
وگر نہ حقیقت میں ستے ہیں ہم

مدینے میں مرنا مقدر میں ہو
خدا سے دعا یہ بھی کرتے ہیں ہم

یہ نالایقوں پر ہے رب کا کرم
محمد ﷺ کی نگری میں رہتے ہیں ہم

شفاعت محمد ﷺ کی بھی ہو نصیب
دعا رات دن یہ بھی کرتے ہیں

مدینے میں ہر سال ہو حاضری
خدا سے یہ فریاد کرتے ہیں ہم

پس اے ساکنانِ مدینہ مجھے
نہ بھولو گزارش یہ کرتے ہیں ہم

اے اخترِ مرے قلب و جاں ہیں وہاں
مدینے سے گو دور رہتے ہیں ہم

شَيْخُ الْعَرَبِ عَارِفُ الْمُحَمَّدِيَّةِ
وَالْحَجَّةُ عَارِفُ الْمُحَمَّدِيَّةِ

حضرت مولانا شاہ حکیم محمد اختر صاحب رحمہ اللہ



اصلاح کا آسان نسخہ

منجملہ ارشادات عالیہ

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

دور کعت نفل نماز توبہ کی نیت سے پڑھ کر یہ دعائیں لگو کہ

اے اللہ! میں آپ کا سخت نافرمان بندہ ہوں۔ میں فرماں برداری کا ارادہ کرتا ہوں مگر میرے ارادے سے کچھ نہیں ہوتا اور آپ کے ارادے سے سب کچھ ہو سکتا ہے۔ میں چاہتا ہوں کہ میری اصلاح ہو مگر ہمت نہیں ہوتی۔ آپ ہی کے اختیار میں ہے میری اصلاح۔ اے اللہ! میں سخت نالائق ہوں، سخت خبیث ہوں، سخت گنہگار ہوں، میں تو عاجز ہو رہا ہوں، آپ ہی میری مدد فرمائیے۔ میرا قلب ضعیف ہے۔ گناہوں سے بچنے کی قوت نہیں ہے، آپ ہی قوت دیجئے۔ میرے پاس کوئی سامان نجات نہیں، آپ ہی غیب سے میری نجات کا سامان پیدا کر دیجئے۔ اے اللہ! جو گناہ میں نے اب تک کیے ہیں، انہیں آپ اپنی رحمت سے معاف فرمائیے۔ گو میں یہ نہیں کہتا کہ آئندہ ان گناہوں کو نہ کروں گا، میں جانتا ہوں کہ آئندہ پھر کروں گا، لیکن پھر معاف کر لوں گا۔

غرض اسی طرح سے روزانہ اپنے گناہوں کی معافی اور عجز کا اقرار، اپنی اصلاح کی دعا اور اپنی نالائقی کو خوب اپنی زبان سے کہہ لیا کرو۔ صرف دس منٹ روزانہ یہ کام کر لیا کرو۔ لو بھائی دوا بھی مت پیو۔ بد پرہیزی بھی مت چھوڑو۔ صرف اس تھوڑے سے نمک کا استعمال سوتے وقت کر لیا کرو۔ آپ دیکھیں گے کہ کچھ دن بعد غیب سے ایسا ہو جائے گا کہ ہمت بھی قوی ہو جائے گی، شان میں بڑھ بھی نہ لگے گا اور دشواریاں بھی پیش نہ آئیں گی۔ غرض غیب سے ایسا سامان ہو جائے گا کہ جو آپ کے ذہن میں بھی نہیں ہے۔



دستور العمل

منجملہ ارشادات عالیہ

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاح قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لئے نکال لو جس میں اپنے نفس سے اس طرح باتیں کرو کہ:

”اے نفس ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت یہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخشا جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لئے تو اپنے انجام کو سوچ اور آخرت کے لئے کچھ سلمان کر۔ عمر بڑی قیمتی دولت ہے۔ اس کو فضول رائیگاں مت برباد کر۔ مرنے کے بعد تو اُس کی تمنا کرے گا کہ کاش میں کچھ نیک عمل کر لوں جس سے مغفرت ہو جائے۔ مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“

رہ کے دنیا میں بشر کو نہیں زیبا غفلت
موت کا دھیان بھی لازم ہے کہ ہر آن رہے

جو بشر آتا ہے دنیا میں یہ کہتی ہے قضا
میں بھی پیچھے چلی آتی ہوں ذرا دھیان رہے



عارف باللہ حضرت شاہ حکیم محمد اختر صاحب رحمۃ اللہ علیہ کے مواعظ حسنہ:

اصولی پیری مریدی کیا ہے	استغفار کے ثمرات
حقوق الرجال	فضائل توبہ
نفس کے حملوں سے بچاؤ کے طریقے	تعلق مع اللہ
عزیز و اقارب کے حقوق	علاج الغضب
آداب عشق رسول ﷺ	علاج الکبر
علم اور علماء کرام کی عظمت	خوشگوار ازدواجی زندگی
حقوق الوالدین	حقوق النساء
اسلامی مملکت کی قدر و قیمت	بدگمانی اور اس کا علاج
بے پردگی کی تباہ کاریاں	مقصد حیات
عظمت صحابہ رضی اللہ عنہم	ذکر اللہ اور اطمینان قلب
صحبت شیخ کی اہمیت	تقویٰ کے انعامات
ہم جنس پرستی کی تباہ کاریاں اور ان کا علاج	قافلہ جنت کی علامت
اللہ تعالیٰ کے باوفا بندے	ولی اللہ بننے کے پانچ نئے
گناہوں سے بچنے کا راستہ	تحفہ ماہ رمضان
	عظمت رسالت ﷺ

کتابیں ملنے کے پتے:

- خانقاہ امدادیہ اشرفیہ، گلشن اقبال، بلاک ۲، کراچی۔
- جامعہ اشرف المدارس، سندھ بلوچ سوسائٹی گلستان جوہر، بلاک ۱۲، کراچی۔
- یادگار خانقاہ امدادیہ اشرفیہ، بالمقابل چڑیا گھر، شاہراہ قائد اعظم، لاہور۔
- مجلس صیانت المسلمین، ماڈل ٹاؤن، لاہور۔ (مولانا وکیل احمد شیروانی)
- خانقاہ اشرفیہ اختر، جامعہ العلوم، عید گاہ، بہاولنگر۔
- جامع مسجد عثمان غنی، اراے۔ ۶ گلستان زرین سوسائٹی، اسکیم ۳۳، پُیر ہائی وے، کراچی۔
- خانقاہ اشرفیہ اختر، بی ۳۰۸، بلاک ایل، نارتھ ناظم آباد، کراچی۔
- سبحانیہ مسجد، سی آر داس روڈ، نزد جامعہ بنوری ٹاؤن، جمشید روڈ نمبر ۱، کراچی۔
- خانقاہ مسیحیہ، باغ حیات، سکھر۔



پر سکون زندگی گزاریں!

اللہ تعالیٰ نے دونوں جہاں میں چین، سکون اور اطمینان صرف اپنے دین میں رکھا ہے۔ آپ بھی سکون اور اطمینان والی زندگی گزار سکتے ہیں۔

خانقاہ امدادیہ اشرفیہ گلشن اقبال کراچی میں روزانہ مختلف اوقات میں مجالس ہوتی ہیں۔ الحمد للہ! ان مجالس کی برکت سے لاکھوں بھٹکے ہوئے انسان سکون اور اطمینان کی زندگی گزار رہے ہیں۔ آپ بھی ان بابرکت مجالس میں شرکت کر سکتے ہیں۔

اتوار کو صبح ۱۱ بجے اور پیر کو نماز مغرب کے بعد خصوصی مجالس ہوتی ہیں، جن میں خواتین کے لیے پردے کے ساتھ علیحدہ جگہ مجلس سننے کا انتظام ہے۔

مجالس کے بارے میں مزید معلومات، نیز اپنے تمام مسائل کے شرعی حل کے لیے ان نمبروں پر رابطہ کیا جاسکتا ہے:

34975758، 34975658، 34975221

رزق حلال کا حصول نہ صرف یہ کہ ہر شخص کی بنیادی ضرورت ہے بلکہ ایک صحت مند اور خوشحال معاشرہ کے لیے ناگزیر ہے۔

زیر نظر کتاب رزق حلال اور اس کے اثرات حضرت مولانا شاہ حکیم محمد مظہر صاحب دامت برکاتہم کا ایک نہایت مفید و عظیم ہے، جس میں آیات قرآنیہ، احادیث مبارکہ اور مختلف حکایات و منفر و مثالوں سے اس مضمون کو اس قدر سہل اور عام فہم انداز میں بیان کیا گیا ہے، جس سے بخوبی یہ سمجھا جاسکتا ہے کہ معیشت و تجارت میں امت مسلمہ کی ترقی کا مدار رزق حلال ہی میں مضر ہے اور حرام ذرائع آمدنی اگرچہ ظاہری طور پر بہت زیادہ آمدنی کا باعث ہو لیکن برکت سے یقینی طور پر خالی اور دنیا و آخرت میں ناکامی و تنزلی کا سبب ہے۔

قارئین کے لیے اس کتاب کا مطالعہ رزق حلال کی دینی و معاشرتی ضرورت کو اجاگر کرنے اور حرام سے بچنے کے لیے ایک مؤثر ترغیب ہے۔

یہ کتاب مفت تقسیم کی جاتی ہے۔
فروخت کے لیے نہیں ہے۔

ناشر

کنجشاد عظیمی

مکمل القرآن، کراچی ۲۴، پوسٹ کڈ ۷۵۲۰۰، فون: ۳۳۹۹۱۵۶۱

